
एंक आशिल्ले सोनू. खूब खूब अपुरबायेचें! केन्नाच बेकार बसनासलें. 
किते ना कितें उद्योग चालूच आसताले ताचे! ताका खबरी मारूक खूब 
आवडटालें. ताच्या बडबडाक लागून घरातलीं मनशा मागीर बेजारतालीं. 
चल गो. भायर वचून खेळ.' म्हणटालीं. पूण सोनूचें एक बरें आसले! 
ताका खबरी करूंक मनशांच जाय अशें नासले. ताका बिलू मांजर 
चलतालें, टॉमी कुत्रो चलतालो, पोरसांतली बिमल चलताली, सरळ 
उबो रावन मळब तेळपी माडय चलतालो. 

आज आयतार! आयतारची दनपार कशी पासार करप हेंच सोनू 
चिततालें. सगळीं जेवन आड पडिल्लीं. बिलू मांजर खंयतरी नाच्च 
जाल्लें.. भायर तर वताचो रखरख... 


सोनू पडलें बांयंत / ₹ 


इतल्यांत ताणें पळयलें, ताई हातांत पुस्तक घेवन पांयांत जोतें 
चडयता. सेर्त न्हंयचे देगेर पासयेक वता. 

सोनू धांवत वचून ताईच्या हाताक लोंबकळळे. 

““कितें गो सोनू? पासयेक येता म्हजे बरोबर? पूण बडबडप ना 
हां... ओग्गी बसचें पडटलें... म्हाका पुस्तक वाचूक जाय... ' ताईन 
म्हळ्ळे. 

सोनू तितल्याकच रावतालें. ताणें आपले बूट चडयले आनी ताईच्या 
हाताक धरून हाताक झेल दीत मजेत तें न्हयचे देगेर पावलें. 

ताई थंय झाडाक तेंकून सांवळेंत बसलें आनी पुस्तक वाचूक लागले. 
आऽहा! काय बरें थंड वारें मारता हांगा! सोनून चपटेशे फातर एकठांय 
केले आनी तें एक-एक फातोर न्हंयच्या उदकांत शेंवटून बेबक्यो करूक 
लागलें. थोड्या वेळान फातर सोंपले. आनीक फातर सोदूंक... वाज 
सो! मागीर सोनून ताई वाचता त्या पुस्तकांत तकली घालून पळयलें - 
शी! हें कसले पुस्तक? एक्कूय चित्र ना... एक संवाद ना... कांय 
ना!! हांव वाचतां तीं पुस्तकां काय बरीं! तातूत कितलीं सुंदर - सुंदर 
चित्रां आसात आनी संवाद आसात... 

ताई म्हऱ्यांत ओग्गी बसून तें न्हंयच्या धांवत्या उदकाक पळयत 
रावले. थंड वाऱयाक लागून ताचे दोळे परते परते धांपून येताले. 

- आतां कितें करया? खबरी करूंक कोण ना... न्हंयचे देगेर 
पिटकोळेचीं खूब झाडां आसलीं. तांकां बरींऽ तांबडींच फुलां फुलिल्लीं... 
आनी तांबडीं फळांय बी! 

हीं फुलां एकठांय करून तांची बरी5 माळ करया? पिटकोळेचीं 
फळांय मदीं-मदीं तोंडांत उडोबक मेळटलीं... नाजाल्यार पांच पांकळ्व्यांचें 
फूल मेळटा जाल्यार पळोवया?.... सोनून फुलां काडपाक उठपाचें 

सोनू पडले बांयंत/ २ 


थारायलें. पूण वताचो रखरख पळोवन ताणें चितलें - छ्या? ही थंड 
शी सावळी सोडून वतांत कोणें मरूक वचचें ?... म्हाका तर बशिल्ले 
जाग्यावेल्यान हालनच दिसना... काय बरी झेम येता म्हाका... तें 
झेमेवंक लागलें... 

- इतल्यांत एक अजाप घडले... ! गुलाबीच दोळ्यांचो धवोफुल्ल 
सोसो ताच्या सामको म्हऱ्यांतल्यान गेलो. 

सोनूक ताका पळोवन पयलीं व्हडलेंशें अजाप दिसले ना. हे न्हंयचे 
देगेर केन्ना केन्नाय सोंशे दिसतालेच. हांगा तांच्यो खूब घोली आसल्यो. 

पूण हो सोंसो सामको अजापाचोच! ताणें आपल्या जाकीटाच्या 
बोल्सांतल्यान एक घड्याळ भायर काडली, घड्याळीचेर नदर मारली 
आनी म्हळें - ` छेः! आज हांव लेट जातांच!'' 

सोनूचे दोळे अजापान येऽद्दे जाले. असलो सोसो ?.. 

जाकीट घाल्लो? शिवाय त्या जाकिटाक बोल्स... बोल्सांत घड्याळ... 
आनी बोल्सांतल्यान घड्याळ काडून टायम पळोवपी सोसो... ? 

- असलो सोसो हावें तरी केन्नाच पळोवंक ना. 

सोनूचो सगळो वाज... आळस खंयचे खंय नाच्च जालो. तें पुट्ट 
करून उड़की मारून उठले तेच त्या सोंशा फाटल्यान धावक लागलें. 

- इतलें म्हणसर सोसो एके घोलींत भितर सरिल्लो. फाटोफाट 
सोनूय ते घोलींत रिगलें.. कशें तरी घश्ट घश्टत फुडें सरूक लागलें. 

.... किते रे बाबा ही घोल? सारखीच लांबचे लांब बोगदो कशी! 
भितर काळोख आनी तातूंत! कांयच दिसना सारखें!... पूण वतलेंच 
हांव त्या सोंश्या फाटल्यान... 

सोनू तशेंच घश्टत ... सांसपीत-सांसपीत मुखार सरूक लागलें... . 
आनी तशे बता-वतां-वतां.... 

सोनू पडलें बांयंत / 3 

'घसांयच' करून एकदम बांयतच शें पडलें. . 

'आवयस्‌!' तें आङ्डलें... आनी खो-खोल बायत पडत रावले. 

.... खोल.... खोल... आनी सकयल... आनी सकयल... सोनू 
पड़त आसा... 

- कितलो वेळ पडप बाये हें..? 

.... केन्ना सोपपाचें काय? 

एक तर ही बांय तरी खोल आसूक जाय.. नाजाल्यार हांव खूबच 
सवकासायेन पडटा जावंक जाय. 


सोनू पडलें बांयंत/ ४ 


सकयल खंय पडटलें तें तरी पव्ठोवया...! सोनून अशेंऽ ओणवें 
जावन सकयल पळयलें. 

- पूण सकयल सगळोच काळोख! 

- कांय म्हळ्यार कांयच दिसना. 

मागीर पडटां-पडटां सोनून चोंयवशीन नदर मारली. पळय जाल्यार 
वण्टीक सगळेवटेन आलमारी, कदेलां, फळीं बी मारिल्लीं आसात. 
तातूंत पुस्तकां, बुयांवां, बाटल्यो... अशें कितें-कितें भरिल्ले आसा. 
आनी वण्टींचेर बरीं5 चित्रा, नकाशे बी लायिल्ले आसात. 

पडटां-पडटां सोनून एके फळयेवेली एक बाटली हळूच उबारली. 
ते बाटलेचेर बरयिल्लें - आंब्याचो हालवो. ' 

बरें जालें बाये! टायमपासाक कितेंतरी मेळ्ळे.' खोश्शी जावन 
सोनून बाटली उकती केली. पळय जाल्यार फुस्स पादा..! बाटली 
रिकामी... ! 

पाडा पडलें. कोणेंतरी सगळो हालवो खावन रिकामी बाटली हांगा 
दवरल्या..! आनी आतां हे रिकामे बाटलेचें हांव करू तरी कितें ?... 
सकयल वड़ोवया? नाका कोणाचेय तकलेर पडून ताचो खड्डो फुटत 
म्हणून भंय..! 

मागीर पडटां-पडटांच ताणें ती बाटली दुसरे एके फळयेर लकोवन 
दिली आनी 'सुटलें सायबा' म्हणून हात फाफुडले. 

पूण हें सकयल पड़प केन्ना सोंपपाचें काय? वाज गे ऽ बाये..! 

मदींच सोनूक येवजलें - एक बरें जालें! आतां हांव केद्याय 
वयल्यान, खयच्यानय पड़ल्यार मातय भिवचें ना. माळयेच्या 
सोपणावेल्यान गडगडत सकल पडल्यार लेगीत हांव मात्तय रडचें ना. 
इतलेंच कित्याक? तेर्रासार वयर चडून उडी मारल्यार लेगीत हांव 

ओग्गी पडून रावतलें...! सगलीं जाणां म्हाका कितलें शूर-वीर 
समजतलीं.. ! 

शी$स्सा..!! अजूनय पडप सोंपना? केन्ना सोंपपाचें काय हें?... 
आतां हांव जमनीच्या पोटांतल्यान भायर सरून दुसरे वटेन बी पावना 
मू? मागीर खंयच्या देशाक पावतलें काय हांव?... अमेरिकेक ? ? ? 
न्युझिलँडाक? ? ? पयलीं पावू दी. मागीर थय कोणाकय विचारल्यार 
जालें- बाबा रे, हो देश खंयचो काय म्हणून.!!' छट्‌..! विचारूक 
कित्याक जाय? थंय खंयय पाटी बी मारिल्ली आसतलीच. तिचेर 
बरयिल्लें आसतलेच! 

शीऽ बाये! कितेय करूक मेळ्ळ्यार तरी बरें जावपाचें. म्हर्जे बिलू- 
मांजर म्हजे बरोबर आशिल्लें जाल्यार कितलें बरें जातले आशिल्ले! 
म्हाका उलोवंक तरी मेळटले आशिल्ले. बिलू, तूं म्हजे बरोबर आशिल्ले 
जाल्यार... तुका हांगा हुंदीर बी मेळचो नाशिल्लो. पूण एखाद्रे वागोळे 
बी मेळूंक शकतालें. 

... वागोळे जाल्यार कितें जाले? हुदराभशेनच तें! 

... पांखां आशिल्लो हुदीरच...!! 

पूण मांजरा, वागोळे खातात काय? 

येवजितां - येवजितां सोनूक सामकी झेम येवंक लागली... 

ताका दिसलें, बिळूचें दावकूल हातांत धरून आपूण चलतां. आनी 
चलतना ताका विचारतां, बिलू गो, तुवें केन्ना वागोळे खावन पळयलां 
गो? तें न्हिदसुरेंशें आपलेभितरच उलयतालें... इतले म्हणसर 'धब्ब' 
करून सुकिल्ल्या पानांचे राशीरच शें पडलें. 

सोनू पडले तेंच दिस्त सुकिल्ल्या पानांचे राशीर. ताका मात लेगीत 
दुखूक ना... खिणाभितर तें परतें उबे रावले. 


सोनू पडलें बांयंत/ & 


- मुखार पळयल्यार लांबची लांब पायण कशी..! आनी पयसुल्ल्यान 
धवो सोसो ताकतिकेन वतालो तो ताका हय-न्हयसो झळकलो. 

सोनून आनी वेळ केलो ना. त्या सोंश्या फाटल्यान वारें कशे धांवले 
तें! सामके मोडणार पावपाक तो आपले भितरच उलयतालो तें लेगीत 
ताच्या कानार पडलें... ''देवा म्हज्या'' तो म्हणटालो - ''आज हाव 
कितलो लेट जातलों जाणा? म्हज्या ह्या लांबच्या लांब कानाच्यान 
तर! आज म्हाका वेळ जाताच... 

सोनू त्या मोडणार पावले तेन्ना तें सोंश्याच्या सामके फाटल्यानच 
आशिल्ले. पूण दुसर्‍याच खिणाक सोसो खंय तरी नाच्च जालो. 

- खंय गेलो काय हो? 

आतां सोनू त्या लांबचे लांब काळश्या हॉलांत एकलेंच आसले. 
त्या हॉलाच्या पाख्याक कितलेशेच बारीक-बारीक दिवे आसले. त्या 
दिव्याच्या मंद उजवाडात हॉलात मात्शें दिसतालें. 

ह्या काळख्या हॉलातल्यान भायर सरून केन्ना काय उजवाडांत 
पावन अशें सोनूक जाल्ले. तें बचपाची वाट खंय मेळटा काय म्हणून 
सोदूंक लागलें. 

त्या हॉलाक सगळे वटेन दारांच दारां आसलीं. पूण सगळीं बंद! 
सोनून तीं उक्तीं करपाचो यत्न केलो. पूण दारांक व्हडलीं व्हडलीं 
कुलपां...! ताचो जीव सामको घुसमटूंक लागलो. आतां हाव ह्या 
काळख्या हॉलांतल्यान भायर सरतलें तरी कशे? येवजूनच तें सामकें 
बाबड़ेऽ जालें. 

अकस्मात ताची नदर एका मेजार पडली. आब्बा हें मेज आनी 
खयच्यान आयले हांगा? ? आत्तां तर हांगा कायच नाशिल्लें. आनी 
आतां हें सामकें चकचकीत हारशाचें मेज कशें काय हांगा? ? 

सोनू पडलें बांयंत / ७ 


-आनी त्या मेजार एक लकलकीत भांगराची कशी चावी... 

इल्लीशी चावी... ? ? पूण चावी नही जाल्या? ती केदीय आसना... 

सोनून ती चावी काडली आनी एक-एक करून सगल्या दारांक 
लावन पळयली. 

- पूण खंयच्याच दाराक ती लागना जाली... ! एकतर त्या दारांचीं 
कुलपां ब्हडलींऽ आनी ती चावी बाबडी इल्लीशी... ! ! 

सोनू सामके बेजारलें. आतां करू तर कितें? 

- इतल्यांत ताका थंय कोणशाकच एक पड्डो दिसलो. सोनून 
पड़डो उबारून पळयलें... जाल्यार... पड़ड्या फाटल्यान एक कुकुलें 
दार... 

ताणें बेगिबेगीन ती धाकटुली चावी त्या दाराच्या कुलपाक लावन 
पळयली... आनी कितें सांगपाचें? ती चावी त्या कुलपाक फिट्ट 
बसली... दार उक्तें जाले. 





सोनू पडलें बांयंत/ ८ 


भीतर पळयल्यार एक ल्हानशी पायण. सामकें हुंदराचें बीळ करें! 
सोनून धोंपरां तेकोवन, ओणवे जावन त्या बिळांतल्यान पळयले मात... 
तें सगळेंच भुल्लुसलें. एक सुंदर-सुंदर उजवाडान भरिल्ली बाग... 
सामकी चित्रांतली कशी..!! ते बागेत वचत थंय तरेकवार रंगांचीं 
फुलां फुलल्यांत... मदीं-मदीं बरींऽ उदकाचीं कारंजीं उसळटात. 

सोनूच्या जिवाक सामके चिटमिटे पडूक लागले. केन्ना त्या काळख्या 
हॉलांतल्यान भायर सरतलें ? केन्ना त्या काय बर्‍या उजवाडान भरिल्ल्या 
सुंदर-सुंदर फुलांचे बागेंत वतले?... थंय बचूंक ताचो जीव सामको 
आशेल्ले भशेन जालो. 

- पूण ह्या ल्हानशा बिळांतल्यान सोनूची तकली लेगीत वचूक 
कठीण आशिल्ली... मागीर सगळ्या सगळे सोनू कशे वचपाचे ? 

पिकार जावन ते पिशांबशेन हांगा-थंय पळोवंक लागलें.... कशे 
पावतले हांव ते बागेत ?.. कितेंय उपाय सांपडत काय... ? 

- आरेच्या!! त्या मेजार आतां आनीक कितें तरी दिसता... ही 
बाटली आनी खंयच्यान आयली हांगा? हेदोळ तर नाशिल्ली ती 
यय. ! 

सोनू धांवतच मेजा म्हर्‍यांत गेलें. ताणें ती बाटली उबारली. ते 
बाटलेचे गोमटेर एक चिठारो डकयिल्लो. चिठाऱ्यार बरयिल्लें - 
“म्हाका पी. 

“हॅ..! म्हाका पी म्हणूक कितें जालां? हांव कितें आवटें काय 
किते? - काडली बाटली, लायली तोंडाक करपाक! पयलीं सारकेंऽ 
पळयतां... खंयय वीख' बी म्हणून बरयला जाल्यार... ! सोनू बडबडलें. 

मागीर ताणें ती बाटली बरीऽ सकयल-वयर करून पळयली . 

- कांयच बरयिल्ले ना... ! 


सोनू पडलें बांयंत / ९ 


'पळोवया तरी... कितें पूण आसा तें भितर...' अशें म्हणून सोनून 
हळूच बाटलेची गुडूडी काडली. बाटलेंत बोट बुडोवन थेंबोभर चाखून 
पळयले. 

““वॉव!! बरेंऽ लागता... रुचीक..'' 

अनसां मॅल, केक, चॉकलेट, लोणी... मुरांबो कितें - कितें घालून 
मिक्स केल्ले भशेन... वास आनी काय बरो येता. . ! 

ल्हवू-ल्हवू करून ताणें तें सगळेंच पिवन सोंपयलें. 

“आवय गे म्हजे!... कितेंतरी जाता म्हाका...!! कितें विचित्रशें 
जाता जिवाक..!! आरे देवा... हांव ल्हान-ल्हान जाता काय कितें??'' 

सोनू बरेंच भिलें. 

- खऱ्यांनीच तें ल्हान-ल्हान जाताले. 

- इतलें ल्हान... एक फूटभर लेगीत नही... अशें तशें सात - 
आठ इंच लांबायेचें जायत... 

सोनूक कलकलपाक लागलें... जीव सामको कांचवेलो.. पूण रोकडेंच 
कितें तरी येवजून तें खोश्शी जालें. 

- बरेंच जालें!... आतां तो सुंदर-सुंदर गार्डन आसा आनी हांव 
आसां... पयलीं त्या सोबीत बागेत धांव मारया... 

सोनू सडसडीत उठलें... मेजावेली चावी काडूंक गेले... 

पूण... कर्मा भोगऽऽ!! 

आतां चावयेक ताचो हात पावतलो तरी कसो. 

आतां तें सामकेंच ल्हान... सात-आठ इंचांचें जाल्ले नही... 

मेज कांचेचें जाल्ल्यान ताका ती चावी पोंदच्यान दिसताली... पूण 
हाताक कशी मेळटली ? 


सोनू पडलें बांयंत/ १0 


मेजाच्या खुराक हुमकळून ताणें वयर चडपाचो यत्न केलो. पूण 
मेजाचे खूरय बी सामके सुळसुळीत ग्लासाचे. वयर चडूंक गेल्यार 
निसरता... तरी परतेंड चडले तें, आनी परतेंऽ निसरून पडलें. 

शेवटाक बेजारून ताणें थयच फतकल मारली आनी लागलेंऽ 
रडूक. 
पूण सोनू खरेंच शाणें भुरगें आसले. आपूण रडटां म्हणपाची ताची 
ताकाच लज जाली. रोखडेच ताणें आपणाकच तापोवन काड़लें - 
“पिसाट खयचें! नसतीं पिशेषणां करता? आनी रडून कितेंच जावपाचें 
ना... पूस पयलीं दोल्ठे... 

सोनूक सदचीच संवय! कितलेंय रडूक येवं दी... तापोवणी पडली 
की ताची रड थांबता. 

आतांय तापोवणी पडली तशी ताची रड थांबली. दोळे पुसून तें 
हांगा-थंय पळोवंक लागले. 

- पळय जाल्यार त्या मेजापोंदा कांचेचें बरेंऽ पेटूल आसा. सोनून 
अजाप लेगीत करिनासतना सडसडीत तें पेटूल उक्ते केले. 

- भितर एक इल्लोसो केक..!! 

त्या केकाचेर खिसमीस चिकटावन बरयिल्लें “म्हाका खा. 

सोनून आनी वेळ केलो ना. लागलें केक खावपाक. रोखडोच ताणें 
तो केक खावन सोंपयलो. 


सोनू पडलें बांयंत / ११ 





~ 


सोनून तो सगळो केक खावन सोंपयलो. केक खातकच ताका 
कितेशेच जावंक लागलें. 

...आँ??... हें आनी कितें जाता?... म्हजी तकली खय ?.. हांव 
लांब-लांब कशे जाता? 

सोनू खर्‍यानीच लांब जावंक लागिल्ले. इतलें लांब जालें की तकली 
बागोवन सकल पळयल्यार ताचे पांय लेगीत ताका दिसना जाले. 

- हैं मात बरें जालें ना हां! कितले पयस पावले रे म्हज्या पांयानो! 
आतां तुमचें सगळे कोण करतलो? तुमकां धुवप-पुसप.. तुमचीं 
नाखटा काडप... मेय घालप... बूट घालप... आतां कशें करतले 
काय म्हणटा हांब...!! 


सोनू पडलें बांयंत/ १२ 


सोनूक खूब वायट दिसले. 

पांयांकय बाबड्यांक कितलें वायट दिसूंक फावो !... तांची धनीण 
तांचे कांय करूंक पावना म्हणटा ?... आनी पांयांक दुखोबन चलता ?... 
मागीर तांकां राग आयल्यार ?... कितेय करूक शकतात ते! घराकडेन 
या म्हळ्यार शाळेत घेवन गेल्यार?... जेवपाक या म्हळ्यार बाथरूमांत 
न्हाबपाक घेवन गेल्यार?... आनी रोशनागेर या म्हळ्यार रिमागेर 
घेवन गेल्यार...!! 

- तांचो राग काडपाक कितेतरी करचेंच पडलें ना? अशे कर॒या... ? ? 
तांका दिवाळेक एक बुटांची पार प्रेझेंट म्हणून धाडची... ? 

- पूण कोणें धाडल्या हें कशें कळपाचें तांकां? 

- चीट बरोबंची पडली आनी चीट बरयतना कशीय बरोवंक 
उपकरना... 

... दाव्या पायांचो बूट उजव्या पांयाक पावंक जायना... 

- अशे बरयल्यार करें ?... सोनूच्या मोगाळ उजव्या पांयबाबाक, 
- सोनूकडच्यान मोगाळ भेट. 

- सोनूच्या मोगाळ दाव्या पांयनाबाक - सोनूकडच्यान मोगाळ 
भेट, 

... सोनू चिंततां-चिततां हेवटेन लांब जायतच आशिल्ले. निमाणें 
ताचो खड्डो ठोऽ करून वयर पाख्याक आपटलो.. 

णव इंच लेगीत नाशिल्ले तें सोनू आतां णव फुटांपरस चड उंच 
जाल्ले. 

` 'तशे पळयल्यार बरेंच जालें म्हाका! आतां घेतां ती चावी आनी 
वतां त्या सोबीत गार्डनांत...'' अशें म्हणून सोनून नेटान ती मेजावेली 
चावी घेतली आनी त्या पड्ड्या फाटल्या दाराकडेन धांबलें. 


सोनू पडलें बांयंत / १3 


- पूण... कर्माऽ भोगाऽऽ! 

आतां आनी येऽहें व्हडलें सोनू त्या इल्लेश्या बिळांतल्यान करें 
वतलें? 

... शेवटाक जमनीर न्हिदून ताणें दाराक दोळो लायलो. त्या 
बिळांतल्यान हय-न्हयशी ती बाग झळकताली. जे बागेत वचपाक तें 
सामकें आंबडेतालें, ते बागेंत वचप म्हळ्यार सामकें अशक्यांतलें 
अशक्य जावन पडिल्लें. 

- भोंगू बाबड्या सोनूचें... !! 

तें इतलें निर्शळे... इतलें निर्शेलें की ताणें परतेंऽ जमनीर फतकल 
मारलें आनी लागलेंऽ रडूक... !! 

“ओग्गी बस पळोवया थंय!.. रड थांबय पयलीं तुजी.'' सोनू 
आपल्याकच व्हडान तापोबंक लागलें. “लज दिसना तुका? येद्दी 
व्हडली घोडी जाल्या आनी रडटा तें...!'' 

- पूण इतलें तापोवन लेगीत आज ताची रड कशीच थांबना जाली. 
वेल्यान आपल्याक तापयलेंच कशें, म्हणून ताका चडच हिमट्यो 
येवंक लागल्यो. 

- मोठी-मोठीं दुकां ताच्या दोळ्यांतल्यान व्हांवपाक लागलीं. टप्‌- 
टप्‌-टप्‌ करून दोळ्यांतल्यान दुकां पडत रावलीं. सोनू इतलें रडले... 
इतले रडले, की ताच्या दुकांचें एक तळेंच ताचे भोंबतणी तयार 
जालें... थोडें न्ही - सुमार अर्ध्यावयर हॉल त्या दुकांनी भरलो. 

रडटा-रडटां सोनूक पटू - पटू' असो कोणाच्या तरी पावलांचो 
आवाज आयकूक आयलो. 

- कोण काय? 

- ताणें बेगीबेगीन दोळे पुसले. 


सोनू पडलें बांयंत/ १४ 


... पळय जाल्यार धवो सोंसो...!! 

आतां ताणें बरेऽ चकचकीत कपडे घाल्ले. एका हातांत बरीऽ 
धवीफुल्ल हात-मेयांची पार...! दुसऱ्या हातांत बरोऽ आयणो... 
पंखो... ! ! 

न्हेसून-करून खंय तरी वतालो जावंये... ! 

तो ताकतिकेन चलतालो आनी चलतां चलतां आपलेभितर 
बड़बड़टालो - ''शेऽ! आज सरदारीणबाय म्हजेर सामकी तापार 
जातलीच! म्हाका आनीक चड कळाव जाल्यार दवरना ती म्हाका 
आज... 

'आयडिया!' सोनून थारायलें, ह्या सोंश्याकच विचारया. हाणेंच 
म्हाका कितेय मदत केल्यार... 





सोनू पडले बांयंत / १५ 


सोनू सोंश्याच्या फाटल्यान गेलें आनी ल्हवूच भिवकुऱ्या आवाजांत 
ताणें म्हळें - “हिं पळयात सोंशेबाब... 

सोंश्यान फाट वळोवन सोनूचेर नदर घाली. ताचो तो णव फुटांपरस 
लांब देह पळोवन... हें कसलें रे बाबा अरिश्ट' अशे चिंतून सोंसो 
इतलो भिलो... दोनय हातांतलें सामान - ती हातमेयांची पार... तो 
आयणो... सगले थंयच शेवटून मारलें आनी जीव आसल्यार भीक 
मागून खायन म्हणटात तशी ताणें पऽपा काडली. काळखांत खंयचेकडेन 
नाच्च जालो तो. 

सोनू निर्शलें. “आतां करू तरी कितें ? 'बेजारून पांय आपटीत ताणें 
ती हातमेयां पार आनी आयणो उबारलो. 

हॉलांत उजो जातालो तो सोंसपाचो नही. त्या आयण्यानच तें वारो 
घेवंक लागलें. वारो घेतां घेतां आपल्याभितरच उलोवंक लागलें - 
“आंवंय! आंवंय! हें बाये कितें? आज सगळें घडटा तें नवलांचेंच! 
एक एक घडटा तें सोंसपाचेंच नहीं! कालमेरेन सगळे सदचेभशेन 
वेवस्थीत चलतालें... पूण आज..? ? 

एका रातयांत हांव अशे कशें बदल्लें ? 

पूण सकाळीं उठलां तेन्ना हांव हांव च आसले. 

पूण आज ?... हाव जर सोनू नहीं, तर हांव कोण तर? 

सोनून आपल्या बरोबरच्यो सगळ्यो चलयो येवजून पळयल्यो... 

- हांव सीमा बी जावंक ना मू? 

पूण सीमाचे केंस सामके मुदयाळेच... म्हजे तर सरळ आसात... ! 

शे! हांव सीमा न्हीच! 

- तशें जाल्यार हांव रोशन जालां जातलें!! 


सोनू पडलें बांयंत/ १& 


पूण रोशन सामकें काळूर... हांव तर गोरेंपिट्ट आसां...! म्हणचे 
हांव रोशन जावंक ना तर! 

- देवा म्हज्या! आतां हांव जालां तरी कोण? 

रिमा बी जालें ना मूं? ? 

- पूण हांव कशे रिमा जावंक शकतां? ते सामकें ढढूढूक... आनी 
म्हाका तर सगळे तोंडपाठ येता... 

तरीपूण पळोवया हां... 

चार च्योक तेरा, चार पंचे चवदा, चार सके पदरा... 

शीऽऽ! अशे तरेन हांव विसापर्यंत लेगीत पावचें ना. अशें कशें 
जालें म्हर्जे? ? 

मागीर सोनूक सटकन्न याद जाली... कविता... रिमाक एक्कय 
कविता तोंडपाठ येनात... म्हाका तर सगळ्यो येतात. 

- कविता म्हणून पळोवया ? ? खंयची कविता म्हणुया ? हय- 
व्हय! 'निळें निळे सवणें...'' हीच म्हणुया. 

सोनून मागीर हाताची घडी घाली, तायट बरें उबें रावले आनी 
म्हणूक लागलें - 

“ निळे निळे सवणें एक 

दनपारच्या कडाऽर 

पाखटे आपले हालयत-हालयत 

बसलें एका झाडा 5 र 

सवणें झाडार बसलें तशे 5 

कावळे सगळे जाले पिशे 5 

काव-काव करून ताणीं, 

झाड घेतलें माथ्याऽर '' 


सोनू पडलें बांयंत / १७ 


छया:! अशी न्हीच्च ही कविता. कवितेत कावळे नाशिल्लेच! ते 
खंयच्यान पावले ? 

थोडीं उतरा हांगाचीं थय जालीं? 

- काय सगळीच कविता चुकली म्हजी ? 

आवय गे! आतां हांव सेर्त रिमाच जालेशें दिसता... 

सोनूक येवजूनच रडूक येवंक लागलें. 

- आतां म्हाका आमचें काय बरें घर सोडून रिमाल्या त्या घरांत 
रावचें पडटलें!! खेळप ना... काय ना... 

... दिसभर “रिमा, अभ्यास कर गो' म्हणून दटावपी ती आवय.. 

ताचो तो झगडाळ भाव..!! 

सद्दां उठून शाळेंत टिचरीची तापोबणी आनी उलोवणी खावप... 

- थंय आतां म्हाका रावचें पडटलें ? कशे दीस काडटलें हांव तांचे 
बराबर... ? 

- सोनू परतेंऽ खोळसानी रडूक लागले. 

रडटां - रडटां मदींच ताची नदर आपल्या हाताचेर गेली आनी तें 
अजापान पळयतच उरलें. 

धव्या सोंश्यालो तो इल्लोसो मेय ताणें आपल्या हातार चडयिल्लो... 

आरेच्या! सोश्यालो मेय म्हज्या हाताक जालो तरी कसो? हें आनी 
किते जाता काय? 

... काय परतेंऽ ल्हान जावंक लागलें हांव? 

तें अजापान आङ्डलेंच! 

आतां तें सुमार दोन फूट जाल्लें... आनी फास्ट आंवळून येतालें... 

- आरे देवा!! हो आयणो?.. काय हो मेय??... 

सेर्त! हांकांच लागून हांव ल्हान जातां... !! 

सोनू पडलें बांयंत/ १८ 





सोनून वारो घेवपाचें बंद केलें... आयणो शेवटून मारलो आनी 
हातार चडयिल्लो मेय फाफडून उडयलो... 

.. अकस्मात आशें ल्हान जाल्ल्यान सोनूची भिवन गुळी जाली 
सामकी...! 

“सुटले सायबा थोडेभितर!... नाजाल्यार सामकें नाच्च जावपाचें 
हांब...'' ताणें म्हळें... “पूण आतां त्या सोबीत गार्डनांत वचपाक 
म्हाका कोणच आडावंक शकना... आतां हांव सहज त्या दारांतल्यान 
भितर वचूक शकतले... हाव चल्लें म्हजे बागेत...” अशें म्हणून 
ताणें धांव मारली त्या दाराकडेन... 

पूण शीऽऽस्साऽऽ!! काकूट बाबड्या सोनूची ... ! 

परतेंऽ दार धांपिल्ले आसा... आनी चावी हारशाच्या मेजार आसा... 

आतां मात सोनू सामकेच पिकार जालें. तें चितूक लागलें - “हीं 
सामकींच फकाणां जालीं. पयलीं हांव मात तरी व्हड आसले. आतां 
सामकेंच नाखूटभर जालां... इतलें ल्हान हांव केन्नाच नाशिल्लें... पा 
डा 55 पडू 55! 


सोनू पडलें बांयंत / १९ 


सोनून संतापान पांय आपटिले... 

... दुसऱ्याच खिणाक ताचो पांय निसरलो... 

... आनी कितें सांगपाचें.... ? 

'घसांयच्‌' करून सोनू सामकें खाडके मेरेन खार्‍या उदकांत बुडलें. 

नाकांत-तोंडांत खारें उदक... !! धू: ! थू: ! 

आरे देवा! आंवंय! आंवंय!... हैं बाये कितें? हांव ह्या दर्यात 
पावलें तरी कशे? खंयचो दर्यो काय हो? 

सोनू भुगोल शिकिल्लें. तें येबजूक लागलें- 

अरबी समुद्र... ? चड करून अरबी समुद्रांतच पडलां जातले हांव... 

- काय कोलवेंचो दर्यो बी न्ही मू हो? 

- कांयच समजना. 

तरी बरें! म्हाका पेंबपाक येता म्हणून! ना जाल्यार आज बुडून 
मरपाचेंच हांव! 

आनी सोनू त्या खाऱ्या उदकांत पेंबपाक लागले. 

...पूण खरेपणान तो दर्यो नासलोच! सोनू जेन्ना णव-साडेणव 
फुटांचे आसले, तेन्ना तें व्हडाव्हडान खोळसांनी रडिल्लें... 

- ताच्या दुकांचेंच तें कोंड जाल्ले. आनी आतां सोनू इल्लेशें 
नाखूटभर जाल्ल्यान तें दुकांचें कोंडच ताका व्हडलो दर्यो कसो दिसतालो. 

हें जाणवतकच सोनू सामकेंच पिकार जालें. 

शी:! सायबा! कित्याक म्हणून इतलें चड रडले हांव? इतले रडूक 
फाव नाशिल्ले हांवें! 

आतां म्हज्याच दुकांच्या कोंडांत हांवच बुडून मेल्लें जाल्यार कशें 
जावपाचें? सामकीच विचित्रांतली विचित्र गजाल जावपाची नही? 


सोनू पडलें बांयंत/ २० 


आपल्याच दुकांच्या कोंडांत आपर्णेच बुडून मरप ? शी:! शी: ! म्हज्यान 
बाये चिंतूंकच नजो. 

- पूण आजचो दिसच हो असो! सगळें-सगळे विचित्रच घडटा. 

तेन्नाच ताका उदकांत कितेंतरी फचक्‌-फच्च... फचक्‌.. फच्च' 
जाता तें आयकूंक आयले. 

...कितें तरी त्या उदकांत पेंवतालें... ! कोणतरी.. कोण काय हो? 

... कितें व्हडलें अरिश्ट शे रे बाबा... ! ! 

... पाणघोडो काय? 

... नाजाल्यार गेंडो तरी जातलो...!! 

सोनू आपल्याक खबर आशिल्ल्या जनावरांची नांवां याद करूक 
लागलें... 

- पूण हाका पळयल्यार हुंदराभशेन सो... ? ? 

मागीर सट्ट कन्न ताका याद जाली... 

... आरेच्च्या! हांव म्हणून एक... !! आतां हांव इल्लेंशें कुकुलेंच 
जालां न्हीं?... आतां हंदीर लेगीत म्हाका व्हडलो पाणघोडो-सो 
दिसतलोच! 

पळोवंक गेल्यार खऱ्यांनीच तो एक हुंदीर आशिल्लो. सोनू भाशेन 
तोय बी त्या उदकांत निसरून पडिल्लो. 

- आतां वेळ पासार करपाक ह्या हंदराकडेनच खबरी मारल्यार 
कशे? 

तशी सोनूक हंदराकडेन उलोवपाची संवय नाशिल्ली. शेवण्यांकडेन, 
बिलूकडेन उलोवप वेगळें! पूण हंदराकडेन कशें उलोवप? पूण ताणें 
चितलें - पळोवया तरी उलोवन... आनी मोठ्यान म्हळळें - हो 


सोनू पडलें बांयंत / २१ 





हुंदीरमाम, हुंदीरमाम... तूं ह्या उदकांतल्यान भायर सरपाची वाट 
जाणा? म्हाका पेंबत रावपाचो सामको वाज आयला...'' 

- हुंदीर कांयच उलयलो ना... 

पूण ताणें आपल्याक असो5 दोळो मोडलो अशें सोनूक दिसले. 

- आतां कितें करपाचें ? 

- ह्या हुंदगाक कोंकणी कळना काय? 

- खंयचे भाशेंत उलयता काय तो? मराठी? हिन्दी? इंग्लीश ? 

“देखो उदीरमाम, मेरेको ना... रास्ताच मालूम नहीं... ! उंदीरभाऊ, 
तुम्हाला इथून बाहेर पडायची वाट.. ? 

शीः! सायबा! हांवें उलयल्लें कानामनार घेना सो दिसता हो! 

हयऽ व्हय! गोंयांत खूबशे लोक पूर्तुगेज बी उलयतात. चड करून 
हो हुंदीर पुर्तुगेज बी उलयता जावंये! हो बाबड़ो एखाद्रो पूर्तुगालच्यान 
वास्को-द-गामा बरोबर ताचे बोटीन गोंयांत आयिल्लो जावंये! आतां 
गोंयकार जावन हागाच रावला जावये...!! 

पूण सोनूक तरी पुर्तुगेज उलोवक खंय येताली? तरीकय थोडीं-थोडीं 
उतरां जाणा आशिल्ले तें! 

येवजून-येवजून ताका हुंदराक 'रातू' आनी माजराक 'गातू' म्हणटात 
अशी याद जाली. 

मागीर ताणें हुंदराक म्हळे - ओ सिन्योर रातू, मेव गातू... 

सोनू अशे उलयता थंय आसा... हुंदरान एकदम कच्च करून आंग 
काडलें... आनी तो सामको थरथरपाक लागलो. 

सोनू पयलीं अजापान पळयतच उरलें. मागीर ताचे तकलेंत उजवाड 
पडलो - 'गातू' म्हळ्यार माजर आनी माजर हुंदराक खाता. 


सोनू पडलें बांयंत/ २२ 


ताणें बेगीबेगीन हुंदराक म्हळें - “ चुकलेंच हां म्हजें हुंदीरमाम, 
तुका मांजरां आवडनांत हें हांव सामके विसरलेंच!'' 

“आवडनात??... आवडनात, खय! ! तू म्हजे जाग्यार आशिल्ले 
जाल्यार तुका तुका आवडटलीं आसलीं मांजरा? ?' हुंदीर व्हडान 
किंळचलो. “...शी!... सामको हळशिकावणो प्राणी तो!... सपन 
पडू नाका ताचें!!... नांव लेगीत घेवं नाका ताचें म्हजे मुखार... !!'' 

“पूण तुवे म्हजे बिलूक पळोवंक ना... मात्तय हळशिकावणें नहीं 
तें..!... कितलें अपुरबायेचें म्हणून सांगूं तुकां!.... सकाळीं उठून 
दावकुलानी तोंड-आंग नितळ करतलें.... अशें रान्नी पोल्लांत येवन 
न्हिदतलें... आंग कितलें मोब जाणा?... आनी ल्हंव तर सामकी 
विलोद कशी! आनी हुंदीर धरपाक सामकें फिशाल.. ताका लागतलो 
कोणच ना... 

- हुंदरान पर्थून आकांतून उडी मारली आनी तो सगलोच थरथरपाक 
लागलो... 

सोनूक आपली चूक समजली... ताणें सामके हात जोडून हुंदराक 
म्हळे - चूक जाली हुदीरमाम... चूक जाली... !! रागार जावं 
नाका. ही जीबच म्हजी पाडापडिल्ली... मुद्दाम म्हणूक ना हावें!!... 
अशे करया, आतां आमी 'मांजर' ह्या विशयाचेर उलोवयाच नाका 
पळोवया... 

“हॅ$5!! 'आमी' खंय 'आमी' !! जणूं काय हांव ह्या हळशीक 
विशयाचेर उलयतलों... !! हांवच कित्याक? आमचे सगलें घराणें... 
सगळी जातच ह्या दुश्ट जिवाक विटूटा...! सामको घाणयारो जीव 
तो!! परते म्हणून ताचें नांव म्हज्या कानार पडूंक जायना... 


सोनू पडलें बांयंत / २3 


“हय! हय!... परतें नाकाच तें नांव आमकां...!'' सोनूक कितें 
तरी करून तो विशय बदलपाकच जाय आसलो. पूण ओग्गी बसपय 
ताका सोंसनासलें... 

मागीर ताणें हुंदराक विचारले - आमी दुसऱया कित्याचेर उलवया ? 
तुका सुणीं आवडटात ? ' हुंदीर ओगीच रावलोसो पळोवन ताणें सुण्याची 





खबर चालू केली- “आमच्या शेजरा नही, एक काय बरो सुणो आसा 
जाणा? तुका तो सामको आवडटलो. कितेंय शेंबटून वडयल्यार धांवत 
वचून घेवन येतलो... आनी मरे, असोऽ दोन पांयार उबो रावन शेकहँड 
दितलो... आनी जायते कितें कितें करूंक जाणा तो... ताचो धनी मरे 
एक शेतकामती - तो कितें म्हणटा जाणा... म्हजो हो सुणो म्हणचे 
भांगर सामकें!' तो सुणो न्ही5, धनयाचें घर राखता, शेत राखता... 
शेतांत नांवाक लेगीत हुंदीर दवरना... सगळ्यांक मारून उडयता... 

"`. आरे देवा! सोनून बेगीबेगीन जीब चाबली... “तूं वचुंनाका.... 
हुदीर माम... परतें करचें ना... तूं वचुंनाका...'' 

सोनू पडलें बांयंत/ २४ 


हुंदीर नेटान पेंबन दुसरे कडेन वचूंक लागलो. सोनू ताचे फाटोफाट 
पेवंक लागलें. 

मागीर सामकें काकुटेक येवन सोनून म्हळे - ' पळय, हुंदीरमाम... 
हांव सामकें सोपूत घेवन सांगतां तुका... तुज्यान तर... देवाच्यान 
तर, आतां हांव सुणीं मांजरां हांचेर उलोवचेंच ना... 

हुंदीर मागीर हळूच परतलो. पेंवत पेंबत सोनू म्हऱ्यांत आयलो... 
ताणें म्हळे- “पयलीं आमी तडीर या ह्या उदकांतल्यान... मागीर हांव 
सांगता तुका म्हजी काणी! तेन्नाच तुका समजतले, हांव कित्याक त्या 
माजरांचो आनी सुण्यांचो दुस्वास करतां तें... !'' 

आतां तांकां खऱयांनीच तडीर वचूकच जाय आसले... आतां मेरेन 
त्या तळ्यांत तरेकवार जितापतीची गर्दी जाल्ली सामकी! शेवणी म्हणू 
नाका... जनावरां म्हणू नाका... तातूत भितर एक कुल्ली... एक 
गरूडाचें पील... एक कीर... एक चिमणी आनी तिचीं पांच-स 
पिला... आनी उणे म्हणून एक शहामृग... तरेकवार चित्रविचित्र 
जितापतीन ते तळे इतले भरिल्ले... कांय विचारनाका!! 

मागीर मुखार सोनू पेंवता, ताचे फाटल्यान हुंदीर, तांचेफाटल्यान 
एक-एक करून ही सगळी जितापत... अशीं एकदांचीं सगळीं तडीक 
लागलीं... 

उंदकांतल्यान भायर सरिल्लीं तीं सगळीं जाणां सामकीं चिप्प 
भिजिल्लीं. सगळ्यांच्या आंगांतल्यान उदकां व्हांवतालीं. पांखां - 
ल्हंव आंगाक चिकटल्ली ... कोण पाखां फाफुडता... कोण ल्हंव 
फाफुडता... सोनू आपलो व्हिस्तीद पिळटा... 

सगळींच जाणा रागार-फुगार सो बोंचो फुगोवन बशिल्लीं. खर्‍यांनीच 
तांचो तो कॉमिक 'मेळ' पळोवपा सारखो आशिल्लो. 

आतां सगळेच शियान कुडकुडपाक लागले, हुंदीरमाम तर भार 
आयिल्लेभशेन हु: हु: हुः हु: करून कडकडटालो.... 

..- आतां कशेंय करून पयलीं सुकीं जावपाचो उपाय सोदूंक जाय 
आसलो. 


सोनू पडलें बांय़ंत/ २& 


सोनूक एकबटेन शीं खातालें आनी तरीकय तें सगळ्यांकडेन वळख 
करून घेवंक लालेतालें... आनी कीर ताका परतो-परतो दटायतालो. 
म्हणून तें किराकडेन वाद घालूंक बशिल्लें. आतां त्या सगळ्या प्राण्यांकडेन 
उलोवप, वाद घालप ताका सदचेंच कशें दिसतालें. 

कीर ताका परतो परतो सांगतालो - “ आगो सुबेजशाण्या, हांव 
जाण्टो... तुजेपरस व्हड...! म्हणटकच हांब तुजेपरस चड जाणां हैं 
जाळेंच न्ही?... आतां तूं म्हजेकडेन बेश्टोच वाद घालुंनाका...'' 

“पूण तुका वर्सा कितलीं ? तू खंयचे सालांक जल्मल्लो?'' सोनू 
ताका परते परते विचारतालें. 

पूण कीर कस्सोच वर्साय सांगना आनी जल्मतारीखय सांगना. ताचें 
एकच म्हणणें आसले. “हांव जाण्टो.... हांव तुजेपरस व्हड... 
म्हणून तू ओगी बस... 

- इतल्यांत हुंदीरमामान  बोवाळ नाका... ओगी बसात... 
म्हणून फर्मायले. 

“आतां सगळ्यां पयलीं आमी सुकीं कशीं जावपाचें तें चिंतया... 
बाकीच्यो खबरी मागीर... ताणें सांगले. 

“इतिहास म्हणटात तो सामको रखरखीत - रूक्ष विशय... आमी 
थोड़ो इतिहास आयकलो तर रोकडेच रखरखीत वतांत सुकिल्लेबशेन 
सुकी सणसणीत जातलीं.'' हुंदीरमामान सांगले. 

“सांग... सां....ग... ह: हुःहुः... इतिहास सांग बेगीन इतिहास... 
सांग... ' सगळ्यांनी हुडहुडी काडीत बोवाळ घालो. हुंदीर मामान 
वास्कु-द-गामा गोंयांत कसो पावलो तो इतिहास सांगूक कॉमेस केलें. 

- बऱ्या वेळान हुंदीरमामान विचारलें - 'कशें दिसता तुमकां? 
सुकल्यांत न्ही.. ? मातशीं तरी ? 

“ना... ना... ना... ना...'' कुडकुडत सगळ्यांनी एकच जाप 
दिली. 

मागीर शहामृग उठून उबो रावलो. ताणें म्हळे - “हो इतिहास 
आमकां उपकरना... आमी वाटकुळी भोंबडी खेळ्या...” 

“वाटकुळी भोंबडी? आंवय! आंवय! हें आनी कितें?'' सोनून 
आपलीं पेटंट उतरां म्हळीं. ' हांवें बाये केन्नाच आयकूंक ना...” 

“ना जाल्यार आतां आयकय गो! वाटकुळी भोंबडी म्हणचे रेसच 
गो... रेस तरी आयकल्या काय ना? ही वाटकुळी रेस लावप..' 
शहामृगान थंडसाणेन सांगलें. 

पूण सोनू ताका आयकता? “ही आनी कसली रेस रे? वाटकुळी 
रेस म्हणून आसता? कशी खेळप ती?” तें एकार एक प्रस्न विचारूक 
लागलें. 

आतां जाल्यार शहामृग सोनूचेर तापलो - 

“आतां ती कसली रेस? कितें? कात? हें सगळे सांगून फोडणिशी 
करीत बसूं? काय ती रेसच खेळुंया आमी... ? म्हणटकच जीं सुबेज- 
शाणीं आसात तांकां आपशींच कळटलें...'” 

सोनू अपमान सोंसून ओग्गी पडलें. पयलींच किराकडेन वाद घालून 
तें बेजार जाल्ले... तातूंत आनी ह्या शहामृगाची तापोवणी... ! ! 

मागीर शहामृगान जमनीर एक व्हडलेंशें वर्तुळ काडलें, आनी 
सगळ्यांक त्या वर्तुळाचे लायनीचेर उबे राबंक सांगले. 

''एऽ, हांव खंय रांवूं रे?... एऽ हांव खंय रावू रेऽ?'' एकच 
कलकल केलो सगळ्यांनी. 

` 'सगळीं जाणां आपल्याक जाय तशीं, जाय थंय उबीं रावात...”” 
शहामृगान फर्मायलें. 

- मागीर रेस सुरू जाली. 

रेस सुरू करतना - “एक - दोन - तीन...'' अशें म्हणून सुरू 
करप बी तसलें कांयच नाशिल्लें. जाय ताणें जाय तेन्ना धांवपाचें... 
पुरो जाल्यार जाय तेन्ना थांबपाचें! 

- आनी खर्‍यांनीच अशे तरेन अर्दवर धांवतकच सगळीं बरींऽ 
सुकीं सडसडीत जालीं. 

सगळीं सुकल्यांत तें पळोवन शहामृगान सांगलें - ' रेस सोंपली.'' 

त्याबरोबर खरशेत - खरशेत सगळीं शहामृगा भोबतणी जमलीं - 
“कोण जिखलो रे?... कोण पयलो आयलो रे?... कोणाक बक्षीस 
मेळळें रे?” अशें विचारीत ताणीं बोव्वाळ सुरू केलो. 

“सगळीं चूप बसात पळोवया... म्हाका मातशें चिंतूक जाय... ! 
असो बोवाळ केल्यार हांवे कशे चितपाचें ?'' 

शहामृगान अशें म्हणटकच सगळीं जाणां ओग्गी पडलीं. 

मागीर दोंको पोल्याक लावन शहामृगान चित-चित-चितलें. 

- वाटकुळी रेस... मागीर पयलो कोण-दुसरो कोण कर्शे थारावपाचे ? 
कोण जिखलो - कोण जिखलो ना कशें कळपाचे? पळोवंक गेल्यार 
सगळींच पयलीं आयल्यांत... 

- शेवटाक ताणें सांगले - ''सगळीं जिखल्यांत रेस! जण- 
एकल्याक बक्षीस मेळ्ळां. 

त्या बरोबर सगळ्यांनी खोशयेन ताळयो मारल्यो. 

“पूण बक्षिसां कोण दितलो?'' कुल्लेन विचारलें. 

“हय! हय! बक्षिसां कोण दितलो ?'' सगळ्यांनी परतो बोवाळ 
घालो. 

“कोण म्हणचे? हें दितलें.'' शहामृगान सोनूकडेन बोट दाखयलें. 

- तसो तो सगलो मेळ सोनू भोंबतणी जमलो आनी ' बक्षीस..! 
बक्षीस..!'' करून सगलीं आड्ड्यो मारूक लागलीं. 

सोनूचेर आकांत आयलो. ताका कितें करचें तंय समजना जालें... 

ताणें आपल्या व्हिंस्तीदाच्या बोल्सांत हात घालो आनी बारकेल्या 
पिपिरमिटांचें एक पाकीट ताच्या हाताक लागलें. 

- जावं सायबा! प्लास्टिकाचे पिशवेंत पाकीट आशिल्ले. त्या 
कारणान पिपिरमिटा ओलीं जावक नासलीं. 





मागीर बक्षीस म्हणून तेंच एक-एक पिपिरमीट वांटलें ताणें... आनी 
अजाप म्हळ्यार जण-एकल्याक एक-एक पिपिरमीट ज्युस्त पावलें... 
पिपिरमिटां सोंपलीं... 

-सोनूच्या वांट्याक कांयच उरलें ना. 

“पूण ताकाय बक्षीस फावो जाताच! तेय रेस जिकलां नही? 
हुंदरान विचारलें. 

““हय तर!... ताकाय बक्षीस दिवंकच जाय.'' शहामृगान मोटे 
गंभीरतायेन सांगले आनी मागीर सोनूकच विचारलें - ' आगो, तुज्या 
बोल्सांत आनीक कितें आसा ?... पळय मुगो... 

““आनीक आसा तें फकत हें देदाल- शिंवतना सूय बोटाक तोंपूं 
नये म्हणून घालपाचें...'' सोनून निर्शवन म्हळे. 

“कांय नजो! हाड तें हांगा..!'' शहामृगान तें देदाल घेतले... 
सगल्यांनी सोनू भोंवतणी गर्दी केली. 

शहामृगान उलोवप केलें - “आमी सगलीं तुजेकडेन मागतात कीं 
हैं सोबीत अशें देदाल बक्षीस घेवन तुर्वे आमकां उपकारांत दवरचें..'' 

आनी मागीर सोनूक तें बक्षीस भेटयले. 

सोनूक तीं सगलीं पिशेपणांच दिसलीं... म्हजेंच देदाल... आनी 
म्हाकाच बक्षीस..? ? 

पूण भोंबतणी पळयल्यार सगळींच सामकी सीरियस! उमेदीन सोनूच्या 
तोंडाक पळयतात...!! 

सोनूनय मागीर मोठोच भोवमान जाल्ले भशेन मान बागोवन बी ते 
बक्षीस घेतलें... 

...आनी परते बोल्सांत उड़यलें. 

- सगल्या सुकण्या-सवण्यांनी आनी जनावरांनी ताळयो बी मारून- 
व्हडाव्हडान बोवाळ करून तो बक्षीस सुवाळो एकदांचो सोंपयलो. 

- आतां पिपिरमिटां खावपाची कार्यावळ सुरू जाली. तीं खातना 
व्हडलो बोवाळ आनी कुलकूल सामको! 

व्हडले-व्हडले प्राणी आशिल्ले - ताणी आपलें पिपिरमीट तोंडांत 
घाले तेंच गिळळें आनी बोंचो वांकडो करून म्हळें - 

- “फुस्स! हैं कसले बक्षीस ?... आमकां रूच लेगीत कळळी ना 
कसली ती..!!' 

- ल्हान-ल्हान जितापतीचेर पिपिरमीट ताळ्याक लागून घुसमटपाचो 
वेळ आयलो. 

- मागीर सोनून तांचे फाटीर थापटां मारून फाट पोशेवन-पोशेवन 
बी एकदांचें बक्षीस तांच्या ताळ्यासकल देंवयलें. 

मागीर सगलीं जाणां वाटकुळीं बसलीं खबरी मारूक! एकल्यान 
म्हळे - - हुंदीरमामा, आमकां एक काणी सांग नही... 

आनी सोनूक सटकन्न याद जाली. ताणें म्हळें - “हय! हय! तुवें 
तुजीच काणी सांगतां म्हणिल्ली म्हाका!... तुका पळय “मा' आनी 
सु कित्याक आवडनात तें... ?”” सोनूक भंय दिसतालो - हो हुंदीर 
'माजर' आनी सुणें' हीं उतरां आयकल्यार रागान वचत म्हणून... 

हुंदरान म्हळें - ` सांगतां. आयकात म्हजी काणी... लांबचे लांब... 
दुकानी भरिल्ली... 

“असली बाये कसली काणी? लांबचे-लांब खंयची ?... हुंदराची 
शेंपडी मात लांबचें-लांब दिसता खरी! आनी दुकानी भरिल्ली काणी 
खंय..!! हाच्या शेंपडेच्या तोंकार उदकाचो एक थेंबो आसा खरो!!!'' 
सोनून चिंतलें. हुंदराची ती तायट लांबचे लांब शेंपडी... तिच्या 
तोंकावेलो तो उदकाचो थेंबो... तें कितलोऽ बेळ तो उदकाचो थेंबो 
सकल पडटलो काय कितें तें पळयत बसलें. 

हेवटेन हुंदीरमामा दुखेस्त सुरांत आपली काणी गायतालो. 

3. 

“एक दीस हंदीरमामाक 
मेळळें माजर वाटेर- 
आडावन वाट हुंदराची 
धरलो ताका धारेर 
येतना-वतना चोयतां तुका 
कसले करता खेळ ? 

चल या आत्ता कोर्टात आमी 
आज आसा म्हाका वेळ! 
भायर-भीतर करता घोलींत 
अपशकून जाता - 

कामाक गेल्लेकडेन म्हाका 
सामकी न्हीद येता- 

चल या आता कोर्टात आमी 
करतां तुजेर केस 

तुजे खातीर वगडायतां 
आजचो हो आदेस! 

हुंदरान म्हळें, माजरबायो 
आज मुगो आयतार! 

सोड म्हजी वाट ओगीच 
जावनाका तापार! 

जुवीजय ना, ज्युरीय ना... 
कसली करता केस ? 

ओगीच कोर्टात वचून आमी 
वगडायतलीं वेळ 

माजर तकलेन सामकें फीन 
सांगलें ताणें हुंदराक 
जाय तितलो वेळ दीन 
आसा आज हांव बेकार! 
आज म्हाका आयल्या कूय 
तुका सोंपोबपाची... 
सारखो न्याय करून तुका, 
गोळाक लावपाची 
- हांवच जातां जुबीज आनी 
हांवच ज्युरी जातां 
मरणाची ख्यास्त तुका 
आयज हांब दितां ... 
सोनू हुंदराची लांबचे लांब शेंपडी आनी तिच्या तोंकावेलो दूक कसो 
तो उदका थेंबो तोखेत बशिल्लें... 
- मदींच सोनूकडेन पळोवन हुंदरान म्हळें - “ कितें चिंतता गो तूं? 
तुजे लक्षच ना म्हजे काणयेचेर... '' 
“अशे कशें जातलें?... हांव आयकतां नही तुजी काणी!.. तूं 
तिसर्‍या कडव्यार पाबिल्लो..' 


न्हय..!!... न्हय!!'' 
“न्ही?... तर तूं चवथें कडवे म्हणटालो.. 
«¢ न्हय ११ 


“काय पांचवें ?... हय! तूं पांचवें म्हणटालो. '' 
"न्हय! !... न्हय....!!”' 

सोनून परतें चिंतलें. हुंदीरमाम नहंय, न्हंय' म्हणटा... म्हणचे 
पाणटो जातलो. हुंदीर पाणट्याच्या उदकाविशीं उलयता जातलो... 
म्हर्जे गिन्यान हांवें दाखोबंकच जाय. 

““पळय हुंदीरमाम, दर्याच्या उदकापरस नहंय च्या उदकांत पेंबप 
सामके सोप्पे... !!' 

हुदरान कपलाक आंठयो घाल्यो आनी म्हळें - जालें5...! लागलेंऽ 
तू परते पिशेपणां उलोबपाक ? शीऽऽ म्हाका वीटच आयलो तुजो!... 
हांव चल्लों...! 

आनी हुंदीर लागलोऽ चलूंक ! 

“अशे करनाका रे हुदीरमाम, परतो योऽ न्हीं!... तुजी काणी पुराय 
सांग न्ही...'' सोनू सामके काकुटेक आयले. 

“ना... हांव परतो येवचोच ना... ! तू पर्थून -पर्थून म्हजो अपमान 
करता... 

ऱ्ह लक ~ रं 

“हांव अपमान करतां ?... तुकाच तो रोखडो राग येता.” 

“पळयले ?.. पव्ठयलें ?... लागलें पर्थून वाद घालपाक?" 

- हुंदीर रागान चलूंक लागलो. 

सगळे जाणांनी ताका परतो यो म्हणून कितलोऽ विनयलो... ! 

- पूण तो गेलो तो गेलोच! 

“तुका लागून गेलो मगो तो?'' कुल्लेन सोनूक विचारलें. 

''फ्हर्जे बिलू हांगा आशिल्लें जाल्यार ताका अस्सो धरून हाडटलें 
आसले.” सोनून सांगले. 

“हें बिलू' कोण गो?” किरान विचारलें. 

''बिलू म्हळ्यार म्हगेलें माजर...! हुंदीर धरपाक इतलें फिशाल 
म्हणून सांगू तुमकां! आनी हुंदीरच कित्याक? शेवणीं-सुकणीं लेगीत 
ताच्या तोंडांतल्यान सुटनात... एकाच घांसाक मट्ट करता... सोनून 
नेटान सांगलें. 

हें आयकनाबरोबर त्या जितापतींमदीं मोटोच बोवाळसो जालो. 
जण-एकलो हळूच कडसरपाक लागलो. 

चिमणेन म्हळें - 'चलात गो पोरांनो! तिनसांज जायत आयली. 
तुमचो न्हिदपाचो वेळ जालो.. 

किरान म्हळें - “कसले थंड बारें सुटलां !.... म्हजो बाबा असल्या 
वाऱ्याक ताळो धरता... हांव चल्लों...”” 

एक-एक करून सगळीं जाणां गेलीं. 

आनी सोनू एकलेंच थंय उरलें. 

= सोनू एकलेंच उरिल्ल्यान बेजारलें. 

“पाडा पडिल्ली जीब म्हजी! खंयची बुद्द जाली म्हाका बिलूचें नांव 
घेवपाची...??' 

- इतल्यांत 'सट्‌-सट्‌... पट्‌-पट्‌... असो पावलांचो आवाज 
ताणें आयकलो. 

पळय जाल्यार 'धवो-सोसो'! 

असोऽ हांगा-थय कितेंतरी सोदीत - सोदीत धोलत - धोलत सो 
येता... ! 

तोंड सामकें चितेस्त शें... ! 

मदीं-मदीं बडबडटा - * देवा म्हज्या! आज सरदारीण म्हाका 
पिसडून खातलीशी दिसता... म्हज्या लांबचे लांब मिशांच्यान तर - 

हांव जर सारको न्हेसून गेलों ना तर आज म्हाका ती जिवो दवरना...!!... 
खंय वडयले काय हांवें म्हजे हातमेय ?... आनी म्हजो आयणो ? 

सोनूच्या रोखडेंच लक्षांत आयलें, सोसो कितें सोदता तें! 

आयणो आनी मेय तर सोनूनच शेंवटून उडयल्ले! तें आतां फुडें 
सरून आपूणय ते मेय आनी आयणो सोदूक लागलें. 

इतल्यांत सोश्याची नदर सोनूचेर पडली. आनी तो ताचेर ताणशेलो 
- ` शेवतूऽ, तू कितें करता हांगा ?... आं? बेग्गीन धांव मार पळोवया 
घराकडेन... म्हाका एक मेयांपार आनी आयणो घेवन यो... माळयेर 
म्हजे कुडींत मेजारच आसतले... आगो, भजरशें पळयता कितें 
म्हजेकडेन ? चल बेगीन, धांव मार...” 

- आनी सोनू सोश्यान दावकूल केलें ते वटेन लागलेंऽ धांवपाक... 

धावतां-धांवतां ताका 'शिट्ट' जालें... आंबंय! आंवंय! हें आनी 
किते ?... हो सोंसो म्हाका आपल्याली वावराडी समजता काय कितें ? 

... आज हो सोंसो म्हाका आपल्यालीं कामां सांगता... फाल्यां 
घरा वतकच म्हगेलें बिलू लेगीत म्हाका कामां सांगूंक उणें ना...! 
म्हणटलं - सोनू, मातशें हांगा यो पळोवया... हांव पोरसांत वचून 
आब्या-रूखार म्हजीं नाखटां पाजून येतां ते म्हणसर ह्या हुंदरा-बिळार 
सारकीऽ नदर दवर हां! हांगा-थंय पळयनाका - सारखें राख बीळ.. !!'” 

हें येवजूनच सोनूक पोट फुटसर हांसपाक आयलें. 

- हांव कोण हें कळटकच सोसो सामको अजापीत जातलो... पूण 
पयलीं ताची हातमेयां-पार आनी आयणो मेळटा जाल्यार... आनी 
घालया ताच्या कपलार एकदाची... 

धांवतां - धांवतां सोनू आतां दुसरेच कडेन पावलें. तो काळखो 
हॉल,... तें हारशाचें मेज.. तें गार्डनांत वचपाचें दार... सगळे खंयचे 
कडेन नाच्च जाल्ले. 

आतां सोनू एका धाकटुल्या सोबीत घराकडेन पावले. घरामुखार 
ल्हानशें गार्डन... गार्डनांत कुंड्यो... 

- दाराक चकचकीत पाटी मारिल्ली. पाटयेर बरयिल्ले - 'व्ही. 
सोंशेबाब.' 

सोनू घराभितर सरळे तें सरळ माळयेर धांबलें. माळयेर एक बरीऽ 
ल्हानशी कूड आसली. आनी ते कुड़ींत मेजार दोन-चार हातमेयां - 
पारी आनी एक आयणोय आसलो. 

सोनून एक मेयां-पार आनी आयणो उबारलो... आतां तें परततलें, 
इतल्यात ताची नदर थयच आशिल्ल्या हारशार पडली. 

- आनी हारशा मुखार एक ल्हानशी बाटली आशिल्ली... तिचेर 
बरोवक बी कायच नाशिल्लें.... 

- पूण आतां मेरेनच्या अणभवान सोनू बरेंच तयार जाल्ले... 

'बरोवक ना जाल्यार कितें जालें?” ताणें चिंतले. “हावे कितेय 
खाले वा पिलें जाल्यार कितेतरी नवलाचें घडटाच घड़टा..!! - आतां 
ही बाटली किते करता पळोवया तरी!!... नाय जाल्यार म्हाका सामको 
वाऽज आयला... हैं इल्लेशे नाखूट्भर जावन रावपाचो!!... हे बाटलेंतलें 
वखद पिवन तरी हांव व्हडलें जाल्यार जाले. ' 

सोनून बाटली उक्ती केली आनी लायली तोंडाक! 

- आनी कितें सागपाचें ? ? 

- अर्दी बाटली पिवन जावचे पयलींच ताची तकली ठोऽ करून 
वयर पाख्याक आपटली... 

सोनून भिवन बाटली बेगीन-बेगीन सकल उडयली. 

“` - पुरो सायबा!... हें इतलेंच व्हड पुरो! आतां हांव ह्या दारांतल्यान 
भायर कशें सरतलें काय? देवा, पाव रे सायबा!... आनीक व्हड 
जायना जाल्यार पुरो हांव! ' 

- पूण तें व्हड जायतच रावलें. रोखडेंच ताका दिमयो मारून, 
धोंपरां जमनीक तेंकोवचीं पडलीं... तरी लेगीत तें व्हड जायत आसा! ! 

- शेवटाक सोनू पोट जमनीक लावन न्हिदलें. ते कुडींत ते कश्शेंच 
धरना जाले... इतली गचडी जाली कीं ताणें एक हात जनेलांतल्यान 
भायर काडलो आनी एक पांय धुंवर वचपाचें धुराडें आसलें तातूंत 
घालो. 

“आतां हाचेवयर म्हज्यान कांयच करूंक नजो. देवा म्हज्या! 
आतां कितें जातलें काय म्हजे? ? ! 

पूण आतां त्या वखदाचो जादू सोंपलो जावंक जाय! सोनू व्हड 
जावपाचें बंद जालें. पूण त्या इल्ल्याश्या जाग्यांत ताची सामकी गचडी 
जाल्ली... सोनू घुस्मटून सामकें रडकुरें जालें. 

“हांव ह्या घरांतल्यान भायर सरतलें तरी? काय ना?... आनी 
भायर सरतलें जाल्यार कशे??'' 

कायऽ बरें घराकडेन सुशेगाद आशिल्लें. हें मिनटा-मिनटाक 'व्हड 
जा रे... ल्हान जा रे! - अशें कांयच घडनासलें... आनी सोंशे-बिशे 
म्हाका आपलीं कामां सांगनासले... 

... खंयची पाडी बुद्द जाली म्हाका त्या सोंश्याचे घोलींत भितर 
सरपाची... ! 

पूण दुसरेवटेन चिंतल्यार मज्जाच न्ही सगळी ?... सामकें आजी बी 
सांगता तसल्या काणयांनी घडटा पळय... तश्शें!! 

- सोंशे, सवणीं, हुंदीर, कीर... सगळे... सगळे मनशांबशेन 
उलयतात..! - सामकी कॉमिक शी!! 

आनी सगल्यांत चड मजा म्हणचे ते काणये भितर... हांव' 
आसा... 

- आनी हें जर बरोवन काडत, जाल्यार कायबरी अजापाचीच 
काणी जातली...!! 

- पूण आशे हैं ल्हान-व्हड, ल्हान-व्हड़ जायत रावल्यार ती काणी 
आनी कशे बरोवंक पावतलें ? पयलीं हांव सदचेबशेन 'हाव' आशिल्लें 
तशे वेबस्थीत जावक जाय नही ? 

- इतल्यांत भायल्यान व्हडा-व्हडान तापोबणी आयकूक येवक 
लागली - 'शेवतूऽऽ, एऽ शेंवत्या ५5, खंय मेले काय हें?... पयलीं 
म्हजी हात मेयां-पार हाडून दी म्हणटा न्ही? आयकू येना ? ? बेगीन 
हा 

धवो सोंसो सामकोच तापार जाल्लो. ताची तापोवणी आयकून 
सोनूक भंयान थरथरो भरलो. तें सामकें कडकडपाक लागलें... त्या 
बरोबर सगळें घरच हालिल्ले बशेन जालें... 

- मागीर सोनूक याद जाली... आरेच्च्या!! हांव तर त्या सोश्यापरस 
हज्जार वांट्यांनी व्हड जाल्ले आसां. आतां म्हाका सोश्याक भिवपाची 
कसली गरज! ! 

सोंसो आतां वयर येवन दार धुकलून उकतें करूंक लागलो. पूण 
सोनूचो कोपर दाराक घट्ट तेंकिल्लो... दार कश्शेंच उक्तें जावचें 
नासले. 

- सोंसो आपले भितरच कितें उलयता काय?... सोनू कान दिवन 
आयकूक लागलें - 

“आतां ते वटेन वचून जनेलांतल्यान भितर सरचें पडलें...” 

` 'जनेलांतल्यान येता? यो! यो! कसो येता तेंच हांव पळयतां...'” 
सोनू तयारेन रावलें. 

सोसो जनेला सकयल पाविल्ल्याचो आवाज येसर सोनू ओग्गी 
रावले... 

आनी जसोकाय तो जनेला सकयल पावलो अशें कळनाका, ताणें 
जनेलांतल्यान भायर काडिल्ल्या हाताची मूठ उकती केली आनी हात 
असो 5 चोंयवशीन भायल्यान वावुडलो ... 

रोखडीच ताणें एक किळांच आयकली... 'धब्ब' करून पडिल्ल्याचो 
आवाज आयलो.. तातूतच कंवच्यो, कुंड्यो फुटिल्ल्याचो आवाज 
आयलो. 

'चड करून सोंशेबाब गार्डनांतल्या कुंड्यांचेर पडलो सो दिसता... ' 
सोनून चितलें. 

- फाटोफाट सोंसो सामको ताणशेवन उल्यार उले मारता तें आयकूंक 
आयले - “'फटू55, फटू55, एऽ फटू55'' 

“ओऽ भाटकारा...?'' बारकेलोसो आवाज आयलो. 

““कितें करता थंय ? 

“खणटां भाटकारा...! पेरां मेळटात काय पळेतां...'' 

“पेरा खणटा खंय पेरां... पिसाय खंयची...! तोंड पळयात 
खणटल्याचें...! असो हांगा यो पयलीं...! आतां सांग पळोवया 
म्हाका.... हेंऽ तेंऽ जनेलाकडेन कितें आसा? 

“हात्तीच भाटकारा, तो हात्तीच सो दिसता..." 

तो फटू काय कोण तो उलयतना 'हात्तच' म्हणटालो. 

तें 'हात्तिच्च्या' म्हणिल्ले भशेन दिसताले. 

“हात्तिच्च्या खंय! अक्कलशुन्य खंयचो!... आरे, हैंऽतें कितें तें 
पयलीं सांग... 

“सांगले न्हू भाटकारा, तो हात्तीच...! हात्तच तो!'' 

“पूण सभाग्या, येदो व्हडलो हात तुर्वे केन्ना पळयला? सगलें 
जनेलच त्या हातान भरला मरे...!' 

“हय भाटकारा!... पूण तूं कित्तेय सांग... तो हात्तच!' फटू 
बारकेल्या आवाजांत किळचलो. 

“अशे म्हणटा? बरें तर! तशें जाल्यार म्हाका तो हात म्हगेल्या 
जनेलांत नाका..! - बयर चड आनी तो कुशीन काडून उडय... 

“हांव.... ? ? हाव भाटकारा ?... म्हाज्यान जावचे ना तें सायबा... ! 
भाटकारा... म्हाज्यान जायत शे दिसना हें काम... ! 

आतां जाल्यार सोंसो सारकोच तापलो... ““म्हाज्यान जायना 
खय..!! आनीक कितें जाता तर तुज्यान?.. पेरा खणपाक? चल 

पयलीं, हांव सांगतां तशें कर... भिवकुरो खंयचो!... चल, चड 
वयर.. ओड तो हात भायर...” 

सोनू सगळे ओग्गी रावन आयकतालें. 

- थोड्या वेळान कोणतरी जनेलांतल्यान चडला असो आवाज 
आयलो... ताणें परतोऽ भायल्यान हात वावुडलो. 

- परतीऽ किळांच!... धब्ब' करून पडिल्ल्याचो आवाज.. कुंड्यो 
फुटिल्ल्याचो आवाज.. बोव्वाळ..!! 

- आतां हाचे मुखार कितें करतले काय ते? म्हाका मातशें 
जनेलांतल्यान ओडून भायर काडल्यार खरें आशिल्ले... 

- सोनू भायल्यान आतां कितें चलता जातलें हाची सुलूस घेवंक 
लागलें. 

- खूब वेळ जालो... कांयच आवाज ना... 

- मागीर अकस्मात कितलेशेच आवाज येवंक लागले... सगले 
जाण एका बरोबर उलयताले :- 

“निसण हाडली मरे.. ?' 

“पूण एक पावता... ? दोन लागतल्यो...'” 

“बांद रे तूं... बांद रे... दोनय निसणी घट्ट बांद एकमेकांक... 

“दोर खंय आसा रे? आरे पोरा... सुतली नाका... सूंभ हाड 
सूभ... 

“बांदली?... शाब्बास! आतां अशी तेकय... नळ्यांक पावता 
नही? 

`... चल रे बाबल्या. आतां तूं निसणीवेल्यान वयर चड... 
सामको नळ्यांचेर चड... तें धुंबर वचपाचें धुराडे आसा नही, तातूंतल्यान 
सरळ भितर सर...” 

“हांव?... हांव ना रे सायबा!... म्हाका भिरांत दिसता. 

“ _बाबल्या, भाटकारान तुकाच वच म्हळां... आयकूक ना 
तुल । 

“पूण म्हाका भिरांत दिसता... ' 





““भ्रिवषाची कांयच गरज ना. आरे, आमी सगळे आसात न्ही?... 
चल, चड वयर...!' 

- आवाजाच्या त्या कलकलांत सोनूक 'बाबलो' म्हणटात तो 
धुराड्यांतल्यान येतलो म्हणपाचें कळळें. 

“काकूट बाबड्या बाबल्याची! सगळ्यांनी मेळून ताचो बोकडो 
केला...! हैं धुराडे सामके अशीर आसा... पूण अशीऽ एक खोट 

मारूक जमतली म्हाका...” सोनून धुराड्यांत घाल्लो पांय मातसो 
भितर ओडून घेतलो.... आनी तयारेन रावले... 

“येंबदीच त्या बाबल्याक... असोऽ एक फाफार घालतां ताचेर... 

धुराड्यांतल्यान 'खस्‌-खस्‌'.. खर्‌-खर्‌ करीत कोण तरी देंवता 
. म्हणसर सोनून वाट पळयली - तो बाबलो लागीं पावता सो पळयलें 
... आनी ताचेर नेटान फाफार मारलो. 

- भायल्यान बोबाट 5 सामको..!! 

“आरे! आरे! बाबलो उसळ्ळो रेड! 

“येयलो रे येयलो... खाला येयलो..' 

“घरात... धरात ताका... !'' 

“थंय नही... तकलेक धर...” 

“कांदो धरात नाकाकडेन... !'” 

'उदीक... उदीक दिल्यार बरें न्हूं पिवोंक...?”” 

“'बाबल्या... बाबल्या... आतां कशे दिसता तुका?... कितें 
जाले?” 

मागीर किळचल्लो सो बारीक आवाज आयलो... बाबल्यालो 
जातलो- 

''कितें जाले तें म्हाकांय खोबोर ना भाटकारा, तेतूंतल्यान हावको 
सो कोण येयलो... हांव उसळळों... जेट विमानशें मळबार वोचों 
लागलों. इतलेंच जाणां हांव भाटकारा... आवय म्हुजे मांय... तकली 
घुवोता सामकी म्हाजी...?” 

“आतां आनीक उपाय ना...” सोंश्याचो आवाज आयलो. “घराक 
उजो घालचो पडलो...” 

“पूण भाटकारा... घर...??'' 

“बचूं दी लासून घर!... वड़ोवया लासून भितर कितें अरीश्ट 
आसा तें...” 

- घराक उजो घालतात हें आयकून सोनू सामकें भिल... 

ताणें व्हडान म्हळे - “तशे करशात तर तुमचेर बिलूक सोडटले 
हाव... 

त्या बराबर सगळे ओग्गी पडले... भायल्यान आवाज एकदम 
बंद... 
आतां कितें करतले काय ते? सोनू चितूंक लागले. 

- सोनूक चड़ वेळ चितचें पडलें ना. परतो भायल्यान बोवाळ 
आयकूक येवंक लागलो - 

“'इतले पावतले?.. पुरो?'' कोणें तरी विचारलें. 

“एक पांटलोभर पावतात? दोन पांटले तरी छागतले. 

- कितें हाडतात काय हे पाटले भरून ?... सोनू येबजिता थंय 
आसा... जनेलांतल्यान बारकेल्या फातरांचो,... गुण्यांचो शिंवर 
जालो... 

...फातरांचो पावस पडटा काय कितें? 

.. थोडे फातर सोनूच्या तोंडार लेगीत बसले. सोनू व्हडान आडूडलें- 
“पयलीं बंद करात फातर मारपाचें... नाजाल्यार तुमकां ओगी रावचें 
ना 

- त्या बरोबर भायल्यान सगळे ओग्गी पडले. 

आनी अजापांतलें अजाप सामकें- 

त्या भितर पडिल्ल्या फातरांचे धाकटुले लाडू जावपाक लागले. 

“ .. हे लाडू खाल्यार किते तरी जातलेंच जातलें. एक लाडू खावन 
पळयतांच हांव! ह्या घरांत काय आनीक व्हड जावंक शकना हांव... 
म्हणटकच हो लाडू खाल्यार सेर्त हांव ल्हानच जातलें...' 

- सोनून एक लाडू खावन सोंपयलो. 

- आनी आपूण ल्हान-ल्हान जावंक लागलां हैं पळोवन सामके 
खुश्शाल जालें. 

दारांतल्यान भायर सरपा सारकें ल्हान जायसर तें रावले... आनी 
मागीर दार काडून भायर धांव मारली. 

- भायर पळयल्यार सवण्यांचो आनी जनावरांचो हो5 चोमो जमिल्लो. 

तांचे मदींच धवो सोंसो चिंतेस्त जावन उबो आसलो. 

- दोन दुकरा-पेट्यांनी एका शेड्ड्याक घट्ट धरिल्लो आनी बाटलेंतलें 
कितें तरी वखद ताका पिवयताले. ते 'पी रे बाबल्या, पी रे बाबल्या' 
करताले. ताचेवेल्यान सोनूक समजलें - 'बाबलो' म्हळ्यार होच तो 
शेडूडो म्हणून - 

सोनूक पळयनाफुडें सगले जाण ताचेर सामके जुडून आयले - 

- पूण सोनून अशीऽ धांव मारली... तें बद्द अटंग्या रानांत पावतकच 
थांबले... आनी खरशेत खरशेत हांगा-थंय पळोवंक लागलें. 

रानांत पावतकच पयलीं ताका खूब खोस जाली. - पूण भोंबतणीं 
पळयल्यार सगळेच व्हडलें-व्हडलें- 

- आनी सोनू मात सामकें इल्लेंशें... !! 

ताका सामकी निर्शवणी आयली. 

कितें तरी करचें पडलें... 

कितेंय तरी करचेंच पडलें... 

सगळ्यांत पयलीं म्हाका दोन कामां करूंक जाय- 

एक म्हणचे - म्हाका पयलीं आशिल्ले तश्शें... तेदें व्हडलें जावंक 
जाय... 

आनी दुसरें - कश्शेंय करून त्या सुंदर-सुंदर गार्डनांत वचूक 
जाय... 

- पूण हें जावपाचें करें ? 

कितें तरी खाबचे पडलें... !! 

नाजाल्यार कितें तरी पिवचें पडले.. ! 

- पूण कितें खावप?? कितें पिवष? ? 

सोनून चोयवशीन नदर मारली. 

सगलेवटेन रानवटी फुलां फुलिल्लीं. 

व्हडले - व्हडले तणय मातिल्लें... 

पूण “फुला आनी 'तण' ह्यो किते खावपाच्यो वस्ती? कितें 
खाऊ?.. कितें खाऊ?... आनीक तर खावपासारखें कांय दिसच 
ना...!! 

मागीर अशें-अशें पळयतना ताका एक व्हडले अळमें दिसलें... 
जवळ-जवळ ताचेच उचायेचें...!! 

सोनून अळम्याचे भोंबतणी भोवन पळयलें... अळम्याच्या पोंदच्यान 
पळयलें... मागीर अळम्याचे कडेक धरून पांयाच्या चवड्यांचेर उबें 
रावन अळम्याचे वयर पळयलें... 

- पळय जाल्यार कितें... ? 

एक निळोच सुरवंट - रस्मा किडो - अळम्याचेर बशिल्लो... 
नेटार आनी झेंतान सामको!! बरी5 हाताची घडी घाल्या... लांब 
नळयेची एक गुडगुडी आनी म्हर्‍यांत! 

- नळी तोंडांत घालून 'गुडू-गुडू-गुडू-गुडू करीत तो गुडगुडी 
ओडूक लागलो. 

- कितलो सो वेळ दोगांय एकमेकांक पळयत रावलीं. 

पयलीं तो सुरवंटच उलयलो- 

“कोण गो तू? ताणें विचारलें. 

मागीर सोनूक उतर फुटले... आनी तें लागलेंऽ आपली कर्मकाणी 
सांगपाक - 'कितें सांगूं सायबा! म्हाकाच ह्या खिणाक हांव कोण तें 
सारकें खबर ना! सकाळीं उठिल्लें तेन्ना हांव 'सोनू' म्हणून म्हाका 
सारके खबर आशिल्ले. 

-पूण मागीर हांव कितलेशेच खेपो... ल्हान जालें-व्हड जालें... 
ल्हान जालें - व्हड जालें... देखून हांवच सध्याक सामकें गोंदळांत 
पडला...” 

“म्हळ्यार कितें? सारके फोडणिशी करून सांग...” त्या रस्मा 
किड्यान सोनूक तापयिल्ले भशेन म्हळें. 

तो तापतकच सोनूचेंय तापले... एका किड्या कडच्यान तापोबणी 
खावप... ? ? सामकेंच लजेक म्हारग..!! मागीर तेय तापले... “म्हजे 


सोनू पडलें बांयंत/ ५0 


म्हाकाच समजना कितें जाता तें... तुका आनी फोडणिशी करून 
कितें सांगूं हांव... ? ? एका दिसा भितर कितलेशेच खेपो... ल्हान 
जावप, व्हड जावप... ल्हान जावप... व्हड जावप.. म्हणचे फकाणां 
नहीं! तुज्यान सोंसूंक जायत असलें ?... परत-परत बदलिल्ले ?... 
असलीं विचित्रपणां..????' 

““तातूंत कितें गो? म्हाका जाल्यार कांयच विचित्र दिसना 
हातूंत... !!'' सुरवंटान गुडगुडी तोंडांतल्यान काडून म्हळे. 

“तुजे बरें आसा रे!... आज तूं अळम्याचेर बसून गुडगुडी 
ओडटा... फाल्यां तुका पांखां फुट्टलीं आनी तूं पिसोळें जावन ह्या 
फुलार, त्या फुलार नाचूक लागतलो.... 

““हयच! जातलोंच!... तातूंत कितें जालें?'' रस्मा किड्यान 
विचारले. 

सोनून बेजार जावन म्हळें - तुजे बरोबर आसा रे! पूण तूं 
वेगळो, हांव वेगळें... !! 

“अशें कोण तूं जिवाक माऽर व्हडलें समजता किदें गो? तो 
कुच्छित्रांनी उलयता हैं सोनूक समजल्लें... तरीकय ताणें थंडसाणेन 
सांगले - “हें पळय, हांव पयलीं शिकिल्ल्यो - जाणा जाल्ल्यो 
कितल्योशोच गजाली सामकें विसरलां... 

“जाणा जाल्ल्यो गजाली? कसल्यो त्यो?... एक तरी सांग 
पळोवया म्हाका...” रस्मा किड्यान म्हळे. 

मागीर सोनूचो गळो सामको भरून आयलो. ताणें बाबडेंऽ जावन 
रडकुर्‍्या उतरांनी सांगलें -  पळय मरे, पाढे म्हणूक गेल्यार पाढे 
चुकतात....! कविता म्हणूक गेल्यार तोंडांतल्यान दुसरींच उतरा 
येतात...'' 


सोनू पडलें बांयंत / ५१ 


“अशें जालां?... सुरवंटान आपणेंय भोव चिंतेस्त जाल्ले भशेन 
म्हळें - ` अशें कर. म्हाका 'हडवो ताल्ल बेबो' ही कविता म्हणून 
दाखय पळोवया...'' 

सोनून रोकडीच हाताची घडी घाली आनी कविता म्हणूक लागलें - 

“हडबो ताल्ल बेबोऽऽ 

साळका भितर उबो 55 

गितार घेवन, कांतार करीत 5 

माड्डिता सगळो रेबो 55” 

“शी! शी! सुरवंटान म्हळें... 

''मातशे चुकलें दिसता... न्ही?'' सोनून विचारलें. 

'मात्शें खंय.. सगळेंच चुकलां...'' 

"हय! थोडीं उतरां हांगचीं थंय जाल्लीं... नहीं?” 

'सुर्वेक धरून शेवट लेगीत चुकला तूं!'' सुरवंटान सामकें कडकपणान 
सांगले. 

सोनूक तिडक मारली. “हो काय म्हाका उपेगा येवपाचो ना.” ताणें 
चितलें आनी तें थंयचें वचूंक लागलें. 

- पूण सुरवटान ताका परतें आपयलें. 

“हांगा यो गो तें! खंय वता? तुका कितें म्हत्वाचें सांगूक जाय... 

“अशें बरें सांग! आतां कसो सारको उलयलो...” 

अशे मनांतल्या मनांत म्हणत सोनू परतें ताचे म्हऱ्यांत पावलें. 

''व्हडलें माऽर रागार कोणाचेर जाता तूं?” सुरवंटान विचारले... 

“हेंच म्हत्वाचे सांगचें आसलें तुका?” सोनून कसोतरी आपलो 
राग थाथारीत विचारलें. 

'ना...!?? ताणें म्हळें 


सोनू पडलें बांयंत/ ५२ 


सोनूक दिसलें - पाडा पडू! म्हाका तरी ताकतिकेन आनीक खंय 
वचचें आसा काय कितें करचें आसा? पळोवया कितें सांगता तो! 
एखाद्रे कितेय म्हत्वाचे सांगत लेगीत हो! 

तो सुरवंट - गुड - गुड़ करीत गुडगुडी ओड़टा थय तें ओग्गी 
पळयत उबे रावले. 

शेवटाक एकदाची ताणें गुडगुडेची नळी तोंडांतल्यान भायर काडली 
आनी विचारलें - तुका आतां केदेंशें जायन दिसता ? 





“आरे सायबा, म्हाका आनीक मातशें तरी व्हड जायन दिसता... 
ही तीन इंच लांबाय म्हळ्यार सामकींच फकाणां जालीं...” सोनून 
सांगले. 

“कोण सांगता?... कोण सांगता तीन इंच लांबाय म्हळ्यार फकाणां 
म्हणून? तीन इंच म्हणचे बरी5 जाय तशीच लांबाय... !! पळय...!!! ' 

आनी तो तायट जावन उबो रावलो. 

- पळय जाल्यार तोय ज्युस्त तीन इच लांबायेचोच आसलो. 

“तुका तीन इच लांबाय बरोबरच आसा रे!... पूण म्हाका??? 
आरे, हांव एक ल्हानशें चली भुरगें! चलयेक म्हणून तीन इच लांबाय 
सोबता? सोनून ताका समजायलो.. 

- तशी त्या सुरवंटान परती गुडगुडेची नळी तोंडात घाली आनी 
थडसाणेन गुड़गुडी ओडीत रावलो. 

- सोनूय बी पासियेंस काड़या' म्हणून थंयच उबें रावले. 

एक दोन मिनटां गुडगुडी ओडून जातकच ताणें नळी तोंडांतल्यान 
भायर काडली. अळम्यावेल्यान सरपटत सकल देवलो... आनी तसोच 
सरपटत तणांतल्यान वचूक लागलो... 

- वतां-वतां ताणें इतलेंच म्हळें - एक वट तुका व्हडलें 
करतली...! दुसरी बट तुका ल्हान करतली...! 

आतां सोनू सामकेंच घुसपलें... गोंदळळें... 

“कसली वट? आनी कित्याची?... एक वट खंयची? आनी 
दुसरी वट खयची... ? ?” तें येवजूंक लागलें. 

... आनी सोनूच्या मनांतलें वळखल्ले भशेन त्या सुरवंटान म्हळें 

-  अळम्याची वट..!” 
अशे म्हणून तो तणांतल्यान सरपटत नाच्च जालो. 
सोनू पडलें बांयंत/ ५४ 


सोनू त्या अळम्याकडेन पळयत रावलें. वाटकुळेंचर्शे ते अळमें!... 

आतां खंयची वट खंयची म्हणपाची ?... ताका कांयच समजना जालें. 

- मागीर ताणें दोनय हात अळम्यां भोंबतणी घाले... 

- एका वटचो एक कुडको काडलो...! 

- दुसरेवटचो एक कुडको काडलो...! 

ह्या हातांत एक अळम्या कुड़को... त्या हातात एक अळम्या 
कुडको... 

- आतां खंयचो कुडको कितें करता पळोवया...! अशें म्हणून 
ताणें उजव्या हातांतलो कुडको मातसो चाबडायलो... 

.... खट्‌ करून खाडकेचेर कोणेंतरी नेटान मूठ मारिल्लेबशेन 
ताका जालें... 

- पळय जाल्यार कितें?... खाड़की सारकी पावलाक तेंकल्या. 

- सोनूची भिवन गुळी जाली सामकी !! 

- मोठया यत्नान ताणें तोंड कशेंतरी उकतें केले. 

- दाव्या हातातलो अळम्याकुडको कसोतरी तोंडांत चोबलो आनी 
चाबड़ायलो. 

पळय जाल्यार कितें! 

'जावं सायबा. तकली पावलांक तेकिल्ली ती सुटली... अशे सोनू 
म्हणटा थय आसा, दुसर्‍याच खिणांत भिवन किळांच मारपाची खबर 
घडली . 

- सोनूची तकली इतले वयर पावली कीं... ताचीं भुजां लेगीत 
ताका दिसनात जालीं. 

... फकत लांबचे लांब नळी कशी गोमटी... !! 

- सकल पळयल्यार खूब खालाक पांचवें-पांचवेंच दिसूंक लागलें. 

सोनू पडलें बांयंत / ५५ 


- आनी म्हजे हात?... म्हजीं भुजां?... सगळें खय गेलें? 

- हात जर तकलेकड़ेन पावनात तर तकली तरी हातांकडेन पावता 
जाल्यार पळोवया...!! 

तरी नशीब सोनूचें! ताची तकली तें सकयल वयर, सगळ्या वाटांनी 
घुवडावंक शकतालें. 

- ताणें तकली सकल बागोवन पांचवें-पांचवें कितें काय म्हणून 
पळयलें... 

- पळय जाल्यार थोड्या वेळा पयलीं तें रानांतल्यान ज्या झाडां 
पोंदच्यान चलतालें, त्या झाड़ांचीं तेंगशेचीं पानां आसलीं तीं! ! 

सोनू अजापान तकली घुंवडायत पळयत आशिल्लें... इतल्यांत 
तोंडार थापट मारिल्लेभशेन कोणें तरी ताचे तोंडार फाट करून मारलें... 

सोनू भिवन बेगीन-बेगीन फाटीं सरलें. 

- एक व्हडलो पारवो कशे सवणें हुडून ताच्या तोंडार आपल्या 
पांखट्यांनी थापटां मारतालें. 

“'सोरोप...! सोरोप..!' तें सवणें किंळचलें. 

“हांव सोरोप नही... सोनून रागान म्हळें -“ म्हजे वाटेक वचनाका.' 

` 'सोरोपच तूं! पर्थून सांगतां - तूं सोरोपच!... किते... कितें उपाय 
करून पळयले... पूण कांयच उपेग जालो ना.. ?” तो पारवो रडकुऱ्या 
सुरांत किंळचलो. 

सोनूक हाचें कितें जालां तें कांयच समजना जालें म्हणून तें ओगीच 
रावले. 

'म्हजीं तांतयां सांबाळपाक आनी उबोवपाक कितले म्हणून त्रास 
काडप हांबें?... रात-दीस ह्या सोरपांक राखत रावंक जाय!... तीन 
सोमनां जालीं, हांव न्हिदूक लेगीत ना ह्या सोरपांच्या भंयान..!” 


सोनू पडलें बांयंत/ ५६ 


आतां सोनूचे तकलेंत उजवाड पडलो. ही पारवीण आपल्यालीं 
तातयां राखता जातली. 

“हे पळय गे! म्हाका खूब वायट दिसता...'' सोनून म्हळे. 

“हे खेपेक हावें ह्या रानांतल्या सगल्यांत वयर आशिल्ल्या झाडार 
घोंटेर बांदून तांतयां घाल्लीं...! म्हाका दिशिल्लें - आतां तरी ह्या 
सोरपांच्या त्रासांतल्यान सुट्टलें म्हणून...! पूण ना!... तू एकलो 
आयलोच वयर!.. मळबांतल्यान देंविल्ले बशेन!... श्शी!!.. थू: 
तुमचेर सोरपांचेर..!! 

“पूण हांव सोरोप नहीं! आयकता ?... हांव सोरोप नही गे! हांव 
एक ल्हानशें चली-भुरगें!'' सोनून सांगले. 

“कोणाकय खरेंऽ दिसत! हैँ!!... ल्हानशें चली - भुरगें खय!!'' 
ते पारविणीन सोनूच्यो भोयो - भोयो केल्यो. जशी काय हावे 
ल्हानशीं चली-भुरगीं पळयलींच नात!!... जायतीं भुरगीं पळयल्यांत 
हावें! पूण येदे-व्हडले सोरपा-गोमटेचें भुरगें केन्नाच पळोवंक ना!... 
हाचे वयर तूं म्हाका सांगतलें- ' हावे तातीं म्हणटात तें जल्मांत 
खावंकच ना म्हणून... ? ? 

“पूण... पूण हांवे खरें म्हळ्यार तांतयां खाल्यांत!' सोनूच्यान 
केन्नाच फट उलोबंक जायना आसले म्हणून ताणें खरें तें सांगलें.- 
“पूण सगळीं ल्हान भुरगीं तांतयां खातातच! तुका खबर ना? 

“जर तीं तांतयां खातात तर तींय बी एके तरेचे सोरोपच जालीं. 
आनी तू तांतयांच सोदूंक आयला... '' पारविणीन सांगले - “हांव 
बरेंऽ जाणा... !'' 

“हांव निमाणें सांगतां तुका - हांव तांतयां सोदूंक येवंक ना... 
आनी तातयां खातलेंच जाल्यार... तुगेलीं तांतयां म्हाका फुकट दिल्यार 


सोनू पडलें बांयंत / ५७ 


लेगीत नाकात... आनी हरवीं तांतयां म्हाका निखालस आवडनात... 
सोनू नेटान पारविणीचेर तिडकलें. 

“तशें जाल्यार पयलीं तोंड घेवन चलूंक लाग हांगा सरलें... 
पारविणीनय तितल्याच नेटान राग्गान सांगले आनी ती आपल्या घोटेरांत 
वचून तांतयां उबोवंक बसली. 

- मागीर सोनू जाता तितळी तकली बागोवन त्या झाडां मदल्यान 
चलपाक लागलें. 

- पूण ताची मान हे खांदयेक आडकता... ते वालीक घुस्पता... 
असो सगळोच घुस्पागोंदळ जावंक लागलो. 

- आनी अकस्मात ताका याद जाली - कसले भजर रे बाबा 

हांव? ते अळम्याचे कुडके तर अजून म्हज्या हातातच आसात. '' 

मागीर बरी5 मांडणी करून तें कामाक लागलें. - हळूच ह्या 
हातांतलो कुडको मात्सो चाबप- रोकडोच त्या हातांतलो कुड़को चानप... 
अशें करत-करत केन्ना व्हड, केन्ना ल्हान जायत-जायत एकदाचे तें 
आपले सदचे लाबायेचें सोनू जालें. 'जावं बाये! म्हर्जे एक काम 
जालें. हांव म्हजे सदचे लांबायेचें जाळे. आतां दुसरें काम म्हळ्यार त्या 
सोबीत गार्डनांत वचपाचें!... तें कशे जातले काय? ?' 

चलत-चलत सोनू एकदाचे त्या रानांतल्यान भायर सरले आनी 
एके व्हडले मेकळे सुवातेर पावलें. 

- थंय मुखारच ताका एक ल्हानशेंच घर दिसले. त्या घरांतल्यान 
बोवाळसो आयकूक येतालो. - एक ल्हान भुरगें किंळचतालें... कोण 
तरी 'घोऽ, घोऽ' करून शिंकतालो... मदींच 'खण्‌-खण्‌' करून कितें 
तरी पडिल्ल्याचो, फुटिल्ल्याचो आवाज येतालो. 


सोनू पडलें बांयंत/ ५८ 


“ह्या घरांत कोणय रावं दी... म्हाका पळोवन - हें येदें व्हडलें 
'सोनू' पळोवन भिवन ताचो आंवरोच उडटलो. तेन्ना आतां मातशें 
ल्हान जावंया' सोनून चिंतले. 

ताणें बोल्सांतले अळम्या-कुडके काडले, आनी 'हाका घांस मार 
- ताका घांस मार' करीत तें बरेंच ल्हान जाले आनी मागीरच त्या 
घराकडेन गेलें. 


ती. 


सोनू पडलें बांयंत / ५९ 





सोनू त्या घराकडेन पावपाक एक विचित्रसो शिपाय रानांतल्यान 
धांवत-धांवत त्या घराकडेन पावलो. सोनू हळूच कुशीक उबे रावले 
आनी त्या शिपायाक पळोवंक लागलें. 

त्या शिपायान बरोऽ चकचकीत युनिफॉर्म घाल्लो... पूण ताचें तोंड 
पळयल्यार... सारके नुस्त्याचें कशें!! 

ताणें दारार मारले. भितरल्यान दुसर्‍या एका शिपायान दार उक्तें 
केले... तसोच चकचकीत युनिफॉर्म घाल्लो शिपाय... पूण तोंड ज्युस्त 
बेब्याचें कशें!! ह्या शिपायाचे दोळे तर सामकेच वरशे... सामके 
खड्ड्याकच आशिल्ले. 


सोनू पडलें बांयंत/ &0 


नुस्त्या-शिपायान खाक्यांत मारिल्लो व्हडलो लाखाटो काडलो 
आनी बेब्या-शिपायाच्या हातांत दिलो आनी सांगलें - ' राणयेचें 
आमंत्रण... सरदारीण बायक कोंबीत दिल्या - बॅटबॉलान खेळपाची ' 

त्या बरोबर बेब्या-शिपायान सारकें उरफाटें करून म्हळें -  बॅट- 
बॉलान खेळपाची... सरदारीणबायक कोंबीत दिल्या... राणयेचें 
आमंत्रण... 

मागीर दोगांनीय आपल्यो तकल्यो इतल्यो बागयल्यो... तांच्यो 
तकल्यो एकमेकांक तेकल्यो... तांगेले ते मुदयाळेच केंस.. काय 
केंसांच्यो माथोट्यो... एकामेकांल्या केंसांत सामके घुस्पले... गच्च 
घुस्पले... 
सोनूक ती कॉमीक पळोवन इतलें हांसूक आयले कीं तें त्या शिपायांक 
आयकूक येत म्हणून तें परतेंऽ झाडांनी धावलें. 

थोड्या वेळान झाडयेंतल्यान भायर येवन पळय जाल्यार नुस्त्या- 
शिपाय थंय नासलो. दार बंद आसले. आनी बेब्या-शिपाय दारातच 
फतकल मारून बशिल्लो. खड्ड्याक आशिल्ल्या दोळ्यांनी पिसायसो 
असोऽ मळब तेळटालो . 

सोनू भीत-भीत हळूच दाराकडेन गेलें आनी ताणें दारार मारले. 

कायच उपेग ना... कांयच उपेग ना... तो बेब्या-शिपाय 
म्हणूक लागलो. 

'कित्याक तर?'' सोनून विचारलें. 

`... एक तर आमी दोगांय दाराभायर आसात. दुसरें म्हळ्यार 
भितर इतलो बोवाळ चल्ला तांका कोणाकच कांयच आयकूंक येवचेंच 


१) 


नावा 


सोनू पडलें बांयंत / &१ 


““मागीर उपकार करून सांग नही म्हाका, हांव भितर कशे वचू?'' 
सोनून ताका विचारले. 

““हांब जर भितर आशिल्लो, तर तुका दार काडटलों आसलों... 
तो शिपाय उलयतालो सोनूकडेन... पूण पळयतालो वयर मळबांत.... ! 

“भोंगू बाबड्याचें! ताचे दोळेच जर खड्ड्याक आसात, ताका तो 
तरी कितें करतलो ?' सोनून चिंतलें. आनी परतें ताका विचारलें - 

“पूण हांव भितर करें वचू तें सांग न्ही?'' 

“हांव जाल्यार हांगाच बसून रावपी... सगळो दीस” बेब्या- 
शिपायान पिश्यांभशेन म्हळें. 

“आरे, पूण हांव...” 

“फाल्यां लेगीत! .. हांव हांगाच बसून रावपी... 

भितर बोबाळ चलतालोच! इतल्यांत दार मातशें उक्तें जाले आनी 
एक व्हडलीशी प्लेट सूं सू करीत भायर आयली आनी त्या शिपायाच्या 
नाकाक घश्टून सरळ आपटून फुटली... 

- पूण कांयच घडूक नाशिल्ले बशेन तो शिपाय परतोऽ उलोवंक 
लागलो - ''फाल्यांच कित्याक?... परवां लेगीत हांव हांगाच बसून 
रावपी...'' 

“आरे, हांव तुका... “हांवें' भितर कशें वचपाचे ? तें विचारतां...”” 

“पूण भितर वचूंक जाय कित्याक तुका ?”” त्या शिपायान विचारलें. 

“शी: बाबा! हांगाचीं सगळींच जाणां कसो वाद घालतात जाणा! 
शाण्या मनशाक पिशें करून सोडटले हे..!!'' सोनून वाजेवन म्हळे. 

ताचेर शिपायान ताका सांगळें - “हांव हांगाच बसून रावपी... 
फाल्या, परवां, येरवां... तेरवां... दिस्सान दीस.. दिस्सान दीस...” 


सोनू पडलें बांयंत/ ६२ 


ताका थातारीत सोनून विचारलें - आरे, तूं बस रे! पूण हांव' 
कितें करू?'' 

“तूं मगो...'' ताणें बरेंच चितून सांगले... ' तू मगो तुका जाय 
तें कर...'' आनी तो मळबाकडेन पळोवन शिळोणी घालीत बसलो. 

“शी$स्सा55! सामकीच पिसाय मरे ही!! हाचेकडेन उलोवन कायच 
फायदो ना. आतां हावेंच कितेंय करचें पडलें... !'' 

सोनूक भितर चल्लां तरी किते तें पळोबपाची भारी5 उमळशीक 
लागिल्ली. 

- मागीर आनी ताणें चड चितले ना... ! सरळ दार धुकल्ले आनी 
भितर सरले. 

भितर सरतनाच तें एके व्हडले रांदचे कुडींत पावलें. सगळी कूड 
धुवरान भरिल्ली आनी मिरयांचो सामको नास मारतालो... कितलो ना 
ऽ स रे बाबा..!! 





सोनू पडलें बांयंत / &3 


कुडीचे मदींच एके चवायेचेर एकली बायल... ती सरदारीणबाय 
जावये... बरीऽ बशिल्ली. तिचे मांडयेर एक ल्हानशें भुरगे आशिल्ले... 
ताका ती खेळयताली. 

एके कुशीन रान्नीचेर एक व्ह5डलो सो तोप आसलो. तातूंत सूप 
खतखततालो. थंयच एक रांदपीण तो सूप चाळत बशिल्ली. मदीं- 
मदीं तातूंत मिरयां-पिठो घालताली. 

“आवयस्‌! सुपांत मिरयां पिठो सामको माऽरून दिला...'' सोनून 
म्हळे आनी लागलें शिंकपाक. ! 

सरदारीण त्या बाळकाक आल्लयो म्हणून न्हिदयताली. पूण जय 
रे बाबा जऽय!'' अशें म्हणून धोलोवचे बदला ती दुसरेंच कसलें पद 
म्हणटाली आनी भुरग्याक हळूच थापटावचे बदला धोपटयताली 
सामकी... 

सोनू ती म्हणटा त्यो आल्लयो कान दिवन आयकूंक लागले- 

''भँक-भँक-भँक रे बाबा वँक-वँक-वँक 

वँक-वँक-वँक रे बाबा भँक-भँक-भँक 

बाबुल्याक सद्दा उठून धोपटूबंक जाय 

आनी मस्ती करून शिकता जाल्यार खुटलावंक जाय... 

वँक-वँक-वँक रे बाबा भँक-भँक-भँक 

वँक-वँक-वँक रे बाबा बँक-बँक-बँक'' 

असले विचित्रशें पद म्हणटना ती त्या बाबुल्याक खऱ्यांनीच 
धोपटयताली... खुटलायताली ... 

आनी पद्‌ गायतां-गायतांच मिरयांच्या वासान 'आकश्येऽऽ - 
घोऽऽ' करून शिंकताली. 


सोनू पडलें बांयंत/ &४ 


तें भुरगेंय बी 'घो55' करून शिंकतालें - किंळचताले - आड्ड्यो 

मारतालें. मातशें थांबतालें. मागीर परतेंऽ 'घो55' करून शिकतालें - 
किंळचतालें - आड्ड्यो मारतालें... 

- मात्तय थार करिनासतना तांचें हें चलतालें... ! ! 

रांदचे कुडींत दोगांच जाणांक शिंको येना आसल्यो. 

- एक ती रांदपीण... आनी दुसरो रान्नीपोल्लांत बशिल्लो गुबगुबीत 
बुकलो... ! ! 

- तो बुकलोय म्हणून विचित्रच!!! बशिल्लेकडेन ह्या काना सावन 
त्या काना मेरेन वाळू फांकारून हांसतालो. 

- सोनू ताका अजापान पळयतच उरले! 

मागीर ताणे भीत-भीत ते सरदारणीक विचारलें - 

“हे पळयात, तुमचो हो बुकलो असो हांसता सो कित्याक?'' 

“'कित्याक म्हणचे? पुर्तुगाली बुकी तो!... देखून हांसता... 
आनी मागीर सरदारणीन इतल्या फोर्सान 'धुक्कोर' म्हळे... सोनू तर 
सामके उसळ्ळेंच!... पळय जाल्यार ती आपल्या भुरग्याक 'धुकोर' 
म्हणटाली... सोनूक न्हीं! 

सोनून मागीर परतें5 विचारलें - ` अशेंऽऽ! पुर्तुगाली बुकलो असो 
हांसता? म्हाका खबरच नाशिल्लेंऽ! 

“तशे जाल्यार तू कितें जाणा तर?... सामकेंच अन्नाडी काय 
कितें गो तू? 

सोनूक सामकी तिडक मारली. तें कितेय परते उतर दितलें, इतल्यांत 
ते रांदपिणीन सुपाचो तोप रान्नीवेल्यान सकयल देंवयलो; आनी मागीर 
हाताक लागता तें काडून सरदारणीचेर आनी त्या भुरग्याचेर शेंवटूंक 
लागली. 


सोनू पडलें बांयंत / &५ ACE 


- पयलीं चिमटो शेंबटिलो, मागीर गावी... ताचे नंतर तवो, ताचे 
मागीर बशी म्हणू नाका, ताट म्हणूं नाका, कायल म्हणू नाका... कितें 
हाताक येता तें तांचेर मोखूक लागली. 

-आनी ती सरदारीण थापो शी थंयच बसून रावल्या? 

शेवटून मारिल्ल्यो वस्तु तिचेर आपटतात... भुरग्याचेर आपटतात... 
भुरगें व्हडा-व्हडान किंळच्यो मारता... पूण ती बायल कुशीक लेगीत 
सरना... !! 

- भुरगें तर पयलीं आङ्डतालेंच!... आता तें व्हडा-व्हडान 
बोबाट मारूक लागले. 

“आगे, आगे, पळय...! तूं खंय शेंबटिता तें पळय!... त्या 
भुरग्याचेर आपटत म्हणून तरी पळय!'' आपल्याचेर कितेंय आपटत 
म्हणून हांगा-थंय उड़क्‍्यो मारीत सोनून सरदारणीक शिटकायले. 

- ताका त्या भुरग्याची भोवच चिता जाल्ली. त्याच वेळार एक 
तवो त्या भुरग्याच्या नाकारच बसलो. 

“आगे, आगे! पळय मगे! तुज्या भुरग्याचें नाक फुटलें पव्ठय... ! 
सोनून म्हळें. 

“घे! तूच घेवन खेळय हाका जाय जाल्यार! म्हाका आतां राणये 
बरोबर बॅट-बॉलान खेळपाक वचूंक भायर सरूक जाय...” 

- आनी ते सरदारणीन भुरग्याकच काडून सोनूकडेन शेवटून दिलो. 

- कसोतरी सोनून ताका वयले वयर जिखून धरलो...! 

तो भुरगोय म्हणून विचित्रच! हे वटेन, ते वटेन हात-पाय फांकारूक 
लागलो. सोनूक कस्सोच आटापा येना जालो. शेवटाक सोनून ताच्या 
हाताची आनी पांयांची गांठ मारिल्ले भशेन पोंटली केली आनी ताका 


सोनू पडलें बांयंत/ && 


घट्ट आंवळून खाक्यांत मारलो... आनी तसोच ताका भायर वाऱ्याक 
व्हेलो. 

“आतां हांवें ह्या पोराक म्हजे बरोबर व्हेलो ना जाल्यार!... ह्या 
घरांत कितें घडटा तें पळयल्यार... एक-दोन दिसां भितर हो भुरगो 
सेर्त मरतलोच!! हाका हांगा सोडप म्हणचे हाची हत्त्या केल्ल्या बरोबर 
म्हळ्यार जाता... पूण हांव खंय म्हणूण व्हरतलें हाका ?'' 

- त्या पोरान आतां शिंको काडप आनी किंळच्यो मारप थांबयिल्ले. .. 
पूण तोंडान कसले तरी आवाज काडटालो... विचित्रसो आवाज...!!... 
रडटा काय हो?... काय हिमट्यो काडटा... ? ? 

- सोनूक कितेच समजना जालें. 

- पूण कानांत मात तो आवाज! ! 

... धुकरान वेकेल्ले भशेन... ??... शीऽ...!! 

“'पळय बाबुल्या, ल्हान भुरग्यांनी अशें धुकरान वेंकेल्ले भशेन 
'बँक-वँक करू नजो हां5...! 

सोनून त्या पोराक जायतो समजायलो, पूण तो परतोय 'बँक-वँक- 
बँक ' करताच... !! 

मागीर सोनून बारीकसाणेन ताच्या तोंडाकडेन पळयलें... जाल्यार 
किते? ?... सगळें तोंडच ताचें धुकरा भशेन!... बारीक दोळे... नाक 
अशें वरशें, सारकी धुकराची सोंड कशी!... सगळेंच धुकरा भशेन... 

“हे पळय बाबुल्या, तूं धुकरा-पेटो बी जायत जाल्यार हांव काय 
तुका सांबाळचेंना हां! सांगून दवरतां... 

हाचेर त्या बाबुल्यान धुकरा भशेन 'वँक-वँक-वँक-वँक' केलेच... 


सोनू पडलें बांयंत / &७ 


सोनून परतेंऽ बारीकसाणेन पव्ठयलें - तो आवाज... ते दोळे... ती 
सोंड...!! 

हो धुकराचोच पेटो हातूंत मात्तय दुबाव ना. 

सोनून ताका हळूच जमनीर सोडलो. 





- आनी 'वँक-वँक' करीत तो पेटो खोशेन चारय पांयांनी चलत 
झाडयें भितर गेलो. 

- सोनूक खोस जाली. 

“जावं सायबा! तो धुकरापेटो खुशाल जावन भोंवता पळे! तो 
भुरगो जाल्लो जाल्यार सामकोच नदर घालपाचो नासलो... पूण आतां 
काय बरो अपुरबायेचो पेटो दिसता पळय..?” 

“जालें तें बेंच जालें !'” अशें येवजून सोनू मुखार चलूंक लागलें, 

7 अकस्मात एका झाडाचे खांदयेर पळयल्यार पुर्तुगाली बुकलो 
बसला. 

- तो बुकलो सोनूकडेन पळोबन वव्ठखीन सो हांसलो. 

जावं हां! हो बुकी सभावान बरोऽ दिसता.' सोनून चितलें आनी 
ताचेकडेन खबरी मारूक रावले. पूण ताचेकडेन कितें म्हणून उलयतलें ? 

तरीकय ताणें विचारलें - ' पुर्तुगाली बुकी, म्हाका एक सांगशीत 
रे? आता हावें हांगाच्यान खंय गेल्यार बरें जातले ?'' 

“तुका खय बचपाचें आसा ? बुकीन विचारलें. 

“तशे अमकेच कडेन वचूक जाय अशें ना... खंयय पावल्यार 
जाता... 

“अशे?” बुकीन विचार करून सांगलें, तशे जाल्यार खंयच्यानय 
वच, चलूंक लागल्यार खंय तरी पावतलेंच तूं! ' 

“तशे नहीं रे!... हांगा कोण कोण रावतात तें तरी सांग! ' 

मागीर बुकल्यान आपले उजवें दावकूल एकेवटेन वाबुडले आनी 
सांगले -  पळय. ते वाटेन गेल्यार एक चेपेंकार रावता थंय... तो 
तुका मेळटलो...'' 

मागीर दुसरें दावकूल दुसरे वटेन वावडून ताणें म्हळे- “आनी ते 
वाटेन गेल्यार, थंय एक आवटो-सोंसो राबता - तो मेळटलो.. तुका 
जाय ताका वचून मेळ. खंयचेयकडेन गेल्यार सारकेंच! कारण दोगय 
जाण केरेक!... सामके पिशे!! ' 

'आवयस्‌! नाका रे बाबा! म्हाका पिशांमदीं बचपाचें ना.'' सोनून 
आंग शिरशिरायलें. 

“पूण ताका उपायच ना. हांगा आमी सगले पिशेच!!... हांव 
पिसो.. तूं पिशें...!!'” 

` 'एऽ, म्हाका ओगीच पिशें म्हण नाका हां! 

““आगो, पूण तूं पिशेंच! शाणें आशिल्ले जाल्यार तूं हांगा येवचेंच 
नासलें....'' सोनू येवजूक पडलें! हो बुकी म्हणटा तें सामकेंच फटी 
नहीं. 

मागीर ताणें विचारलें - “पूण तूं पिसो हें कित्यावेल्यान म्हणटा 
तू?” 

“पळय हां! बुकीन म्हळें. “तूं सुणो जाणा नहीं? तो पिसो 
आसता?” 

“ना...!”' सोनून म्हळें. 

“ना मुगो?... मागीर पळय हां!... सुणो रागार जालो कीं कितें 
करता ?... गुरगुरता न्ही?... आनी खोशी जालो कीं कितें करता ?... 
शेपडी हालयता नहीं? ' 

“हय! हय!'' सोनून म्हळें. 

“आतां म्हाका पळय...! हांव रागार जाल्यार शेंपडी हालयतां... 
आनी खोशी जाल्यार गुरगुरतां...!! सारकें उरफाटें करतां... ! म्हणचे 
हांव पिसो जालों ना ? 

- सोनूक दिसलें, आतां हांगा चड वेळ रावल्यार हांव खऱयांनीच 
पिशें जावन पडटलें... ! 

मागीर बुकल्यानच विचारलें- “आगो, एक सांग! तूं आज राणये 
बरोबर बॅट-बॉल खेळूंक बतलें ? ' 

"म्हाका सामके वचन दिसता रे! - पूण म्हाका काय तिणें आफोवंक 
ना... आमंत्रणा बगर कशे वचप?” 

बुकीन ते कांयच आयकून घेतलें ना जातले. 

_- मेळटा हांव तुका थंय...” अशें म्हणून तो थंयच्यान नाच्च 
जालो. 

... पूण दुसऱ्याच खिणाक पळयल्यार परतोऽत्या झाडार बसला. 
- म्हणूक लागलो... हांव विसरलोच तुका विचारपाक!... त्या 
बाबुल्याचें कितें जालें गो?” 

“ताचें आनी कितें जातले? तो धुकरा - पेटो जालो...'' सोनून 
भुरग्याचो धुकरा-पेटो जावप ही सदचीच गजाल जाल्ले भशेन सांगले. 

“म्हाका तशेंच दिशिल्ले...'' बुकीनय मात्तय अजाप दाखयनासतना 
थडसाणेन म्हळे... आनी परतोऽ नाच्च जालो. 

सोनू तो परतो बी येत म्हणून कितलो वेळ झाडार पळयत रावलें. 
पूण तो परतो आयलो ना म्हणून तें मागीर चलूंक लागलें. 

“` -खय वचया पयलीं ? चेपेंकारागेर काय आवट्या-सोंश्यागेर!... 
पूण चेपेंकार हांवें जायते पळयल्यात. - पूण आवटो - सोसो म्हणटात 
तो केन्नाच पळोवंक ना... ताकाच वचून मेळया... मज्जा येतली. 

अशे मनात येवजून ताणें एक पावल मुखार घालां मात्त - धुत्त 
करून पुर्तुगाली बुकलो परतोऽ एका झाडाचे खादयेचेर बशिल्लो दिसलो. 

“आगो, तुवें 'धुकोर' म्हणिल्लें काय 'कोंकोर' म्हणिल्ले?” ताणें 
विचारलें. 

“हावे 'धुकोरच' म्हणिल्लें.'' सोनून सांगले. पूण तूं असो धुत्त 
करून येता आनी अकस्मात पुटूट करून नाच्च जाता - हें मात सारकें 
नहीं हा!... आरे, म्हजी तकली मागीर सामकी घुंविल्ले भशेन जाता...” 

“बरें बाये, बरें!!'' बुकीन वाळू चडच फांकारून हांसत म्हळें. 

“आतां सामको हळू-हळू वतां पळय.'' ताणें म्हळें 

- पळय जाल्यार... ह्या सभाग्यान किते करचें! - पयलीं ताची 
शेपड़ी नाच्च जाली... मागीर फाटले पांय.. मागीर पोट... अशेतरेन 
इल्लो-इल्लो करून तो सवकासायेन ना जावंक लागलो. 

- शेवटाक कितलोसोच वेळ तागेलें तें बाळू पेचिल्लें हांशेंच झाडार 
दिसतालें... 

-सोनूची तकली चडच घुंबपाक लागली. 

“आंबंय! आंवंय! हैं आनी कितें रे सायबा!!... हावें हासो नाशिल्लीं 
माजरां जायतीं पळयल्यांत... पूण माजर नाशिल्लो हांसो आजच 
पळयतां...! म्हज्या सबन आयुश्यांत सगल्यांत व्हडलें अजाप आज 
हांबें पळयले म्हळ्यार जाता... सोनू बडबडत चलूंक लागलें. चलतां- 
चलतां सोनू त्या आवट्या-सोंशाल्या घराकडेन पावलें. त्या घराक 
पळयतनाच सोनूक हेंच्च सोंश्याचें घर म्हणून समजलें. 

- हेच घर जातलें सोंश्यालें! ह्या घराचीं धुंवर वचपाचीं धुराडीं 
पळय, सामकी सोश्याल्या कानाभशेन आसात... आनी घराचेर नळ्यां 
बदला सामकी मोव-मोव ल्हंब कशी धवें-फुल्ल करड आसा.... हेंच 
जातले आवट्या-सोंश्यालें घर... सोंश्याभशेन सोंश्यालें घर... !! 

सोनू भीत-भीतच घरांत वचपाक गेलें. कोणें सांगचें! एखाद्रो तो 
सासो सामकोच आवटो बी जाल्लो आसल्यार? देवा पाव! चड पिसो 
जालो ना जाल्यार पुरो तो... ! -आतां म्हाका दिसपाक लागलां - ह्या 
आवट्या - सोश्यागेर येवचे परस हांवें चेपेंकाराकच मेळूंक वचपाचें.. . 

सोनू मनांत बरेंच चुटपुटपाक लागलें. पूण पळय जाल्यार ताका 
दोगय थंयच. मेळळे. 


+ 

आंवट्या सोंश्याल्या घरा सामकारच एक व्हडलें झाड आसले. 


त्या झाडापोंदा एक व्हडलेशे मेज घालून तो चेपेकार आनी आवटो- 
सोंसो च्या पीत बशिल्ले. मेजार कितलींशींच कोपां मांडिल्लीं... 
कितल्याशाच जाणांक च्याक मांडिल्लेशे दिसताले. 

त्या दोगांच्याय मदीं एक रान-हंदीर बशिल्लो. आनी बशिल्लेकडेनच 
तो सुस्त न्हिदिल्लो. 

एके वटेन उबेंच नळकेंशें तें लांब चेपें घाल्लो चेपेंकार... दुसरेवटेन 
तो आवटो सोंसो! हुदराचे दोंयवशीन बशिल्ले ते दोगय जाण ताका 

लोड कशे वापरताले. मदींच ताचेर लोडेताले.. मदींच ताचेर कोपर 
दवरताले, आनी हुंदराचे तकलेवेल्यान एकमेकां कडेन खबरी मारताले. 

“आरे देवा! ह्या हुंदगची काकूट सामकी! कितलें दुखता जातले 
ताका!! तरी बरें, सुस्त न्हिदिल्ल्यान ताका बाबड्याक कांयच समजना 
जातलें....'' सोनू चिततालें. 

येद्दें ब्हडलें मेज... पूण ते तिगूय जाण एकेच कुशीन सामकी गच्चड 
करून बशिल्ले. 

सोनूक दिसले, आपल्याक पळोवन ते च्याक आफयतले... पूण 
सभाग्यांनी करचें कितें?... ' हांगा जागो ना... हांगा जागो ना... 
दुसरेकडेन चल...” करून दोगूय बोवाळ घालूंक लागले. सोनूक 
तांचो असोऽ राग आयलो... 

'आब्बा! किते सांगतात तुमी ?... हांगा कितलोसोच जागो आसा... 
म्हाका दिसना काय कितें?'' अशे म्हणून सोनू मेजाच्या दुसर्‍या 
तोकाक एक व्होल्तेर आसले, ताचेर वचून बसलें. 

“बस हां बस! थंडशें सरबत घे इल्लेंशें...!' आवटो-सोंसो 
सोनूक आग्रो करूक लागलो. 

सोनून मेजार सगळ्याक पळयलें... फकत च्याच दिश्टी पडटाली.... 
सरबत बी कायच नासलें...! 

“पूण हांगा तर सरबत बी कांयच दिसना मूं.'' ताणें अजापान 
म्हळें. 

` 'खंयचे आसतलें?... सरबत नाच्च!... हांगा आसा ती फकत 
च्या... ' आवटो-सोंसो म्हणूंक लागलो. 

सोनूक अशी भिरभिरी मारली... !! 

“सरबत ना जाल्यार आग्रो कसलो करता तर सरबत पी म्हणून ?... 
हाका कितें बरी देख म्हणपाची ? 

“आनी आफयना आसतना येवन बसप ही बरीऽ देख दिसता ? 
आवट्या संश्यान नेटान विचारलें. 

“म्हाका खंय खबर, हें मेज फकत तुमचेच खातीर मांडलां 
म्हणून ?... हांगा पळयल्यार कितलेशेच जाणां खातीर च्या मांडल्या, 
हें पळयतनाच समजता...'' सोनून रागान म्हळें. 

चेंपेकार इतलो वेळ सोनूक बारीकसाणेन पळयतालो. आतां तो 
पयलेंच उतर उलयलो- “बाय गो, तुजे केंस सामकेच पिसुडल्यात शे 
मगो।! 

“अशो दुसन्याच्यो बकच्छायो केन्नाच करच्यो न्हय... ताका 
सुबेजपणा म्हणटात... ' ' सोनून कडक उतरांनी ताका समजायलो. 

- तशें चेंपेकारान अजापान दोळे वाटारिल्ले भशेन सताड उक्ते 
केले, आनी हुमाणें घाल्ले भशेन म्हणूक लागलो- 

“एका कावळ्याक बरोवपाक मेज कित्याक जाय जावये ? 

सोनूच्या जिवाक सूऽ जाले. हुमाणें?... ताका हमाणीं खूब्ब 
आवडटालीं. 

“जावं बाये! हे हुमाणीं बी घालतात तर! बरेंच जालें! मज्जा 
जातली... आनी वेळय बरोऽ वतलो.'' ताणें चिंतलें. 

म्हणून ताणें मोठ्यान सांगले - ' म्हाका दिसता, हांव हें हुमाणें 
सोड़ोवक शकतलें. 

“तुज्या सांगपाचो अर्थ असो की तूं ह्या हमाण्याची जाप जाणां?” 
आवट्या सोंश्यान विचारलें 

हय! हय!'' सोनून म्हळे 
सोनू पडलें बांयंत / ७५ 


“मागीर तशें सांग तर!... आपल्या जें मनांत आसा, तेंच स्पश्ट 
सांगूंक जाय...''... आवटो सोंसो व्याख्यान दिल्ले भशेन आनीकय 
जायतें भरभरत रावलो. तशें बेगीबेगीन सोनून म्हळें, 

““हावें तशेच सांगलां... म्हणचे म्हजे सांगपाचो अर्थ तोच आसा... 
कशेंय सांगल्यार अर्थ एकच जाता नही? 

“अर्थ एकच कसो जातलो ? _ चेंपेकारान विचारलें. 

““आतां पळय हां - हांव जें खातां तें हांव पळयतां...' हाचो अर्थ 
“हांव जें पळयतां तें हांव खाता असो कसो जातलो ? 

“आनी म्हाका जें मेळटा तें म्हाका आवडटा...' हाचो अर्थ 
“म्हाका जें आवडटा तें म्हाका मेळटा' असो कसो जातलो?'' आवट्या 
सोंश्यान आपल्याचें आनी म्हणून एक सांगले. 

- उणें म्हणून तो हुंदीरय दोळे धांपून न्हिदेतच उलोवंक लागलो - 
“हांव जेन्नां न्हिंदतां तेन्ना हांव उस्वास घेतां हाचो अर्थ “हांव जेन्ना 
उस्वास घेतां तेन्ना हांव न्हिंदता'. असो कसो जातलो ? 

“तूं ओग्गी न्हीढ पळोवया थंय! तुजे खातीर ह्या दोनय गजालींचो 
अर्थ एकच जाता. तूं न्हिंदता तेन्नाय उस्वास घेता आनी उस्वास घेता 
तेन्नाय न्हिदता...' चेपेकारान हुंदगक चिपचिपायलो. 

मागीर मात हाचेर चड़ वाद जालो ना. थोडो वेळ सगलेच ओग्गी 
पडले. 

सोनूचे तकलेंत तें हुमाणेंच घुंवतालें. तें हुमाणें कशें सोडोवपाचें ते 
चितत बसलें... 

शेवटाक चेंपेकारच पयलीं उलयलो. 

`` आगो, आज तारीक कितली गो ?  ताणें सोनूक विचारलें. आनी 
आपल्या बोल्सांतल्यान एक घड्याळ काडून पळोवंक लागलो. मागीर 


सोनू पडलें बांयंत/ ७६ 





तो परतो-परतो घड्याळ फाफडूक लागलो आनी कानाक लावंक 
लागलो. 

- फाफुडटा - कानाक लायता. परतो5 फाफुडटा - कानाक 
लायता. 

सोनून मातशें येवजिल्ले भशेन केले आनी ताका सांगले - आज 
तारीक चार...'' 

चेंपेकार सामको पिकार जालो. 

“-पळयलें?... दोन दीस फाटीं पडली घड्याळ!... हांवें तुका 
पयलींच सांगिल्लें - लोणी घाल्यार घड्याळीची वाट लागतली 
म्हणून...!!'' अशें म्हणून तो आवट्या-सोश्याकडेन रागान पळोवंक 
लागलो. 


सोनू पडलें बांयंत / ७७ 


““_पूण तें सामकें घरावें लोणी आसले मरे...” सोंश्यान बाबडो5 
जावन म्हळे. 

““हय रे! पूण तुवें पाव कापपाचे सुरयेन घाल्लें न्हय तें लोणी? 
लोणयाबरोबर पावाचीं कुसांय गेलीं जातलीं भितर... ! तुर्वे वाट लायली 
म्हजे घडयाव्ठीची...! 

आवट्या-सोंश्यान घडयाळ आपल्या हातांत घेतली. बारीकसाणेन 
पळयली... मागीर ती कोपांतल्या च्यांत बुडयली. .. परती5 पळयली... 

मागीर म्हणूक लागलो - “पूण तें लोणी सामकें घरावें आशिल्लें 
रे!... तुका खबर ना? 

चेंपेकारान सोंश्यावेलो राग मागीर हुंदराचेर काडलो. * -हो एक 
हुंदीर!- परतोऽ न्हिदून पडलो? ? ?- ऊठ रे हुंदराऽ ऊड्डठ...! 

- आनी कोपांतली हुनहुनीत च्या ताणें हुंदराच्या नाकारच 
ओतयली... 

- त्या बरोबर हुंदीर कच्च करून जागो जालो... तकली फाफुडली 
आनी म्हणूक लागलो- “हय तर! हय तर!... हांवय तेंच्च म्हणूंक 
बतालों...'' 

“आगो, हुमाणें सोडयलें गो तुबें?”” मदींच चेंपेकारान सोनूक 
विचारले. 

“ना रे बाबा, म्हाका येना हाची जाप. तूंच सांग आतां हाची 
जाप...” 

सोनू जाप आयकुपाक उमेदीन रावले. 

`` -म्हाका म्हणून खंय येता हाची जाप!” चेंपेकारान म्हळें. 

“आनी म्हाकाय खबर ना रे बाबा!” आवटो-सोंसो म्हणूंक लागलो- 

“घडये ह्या हुमाण्याक जापच नासतली... 

आतां मात सोनू खरेंच बेजार जालें. 

“अशी जाप नाशिल्लीं हुमाणी घालून वेळ कित्याक पेड्डेर करतात 
तुमी ?'' ताणें रागान विचारलें. 

“तेंच तर जाला आमचें. वेळाकडेन तूं इश्टागत करशीत, तर वेळ 
तुजे खातीर कितेय करता, पूण... तुजेर तो रागार जायत जाल्यार... ? 

- आनी चेंपेकार सुस्कारूक लागलो... हुस्कारूक लागलो... 

सोनूक ताची काकूट दिसली . 

“पूण अशें जालें तरी किते?'' ताणें विचारलें. 

मागीर चेपेकारान ताका आपली वेळाकडेन दुस्मानकाय कशी जाली 
ते सांगलें - 

` -फाटल्या मार्सा म्हयन्यांत - हो सोंसो आवटो जावचे मातशे 
पयलीं - आमचीं - म्हजीं आनी वेळाचीं - झगड़ीं जाल्लीं गो! 
राणयेन तेन्ना व्हडली काव्य-मैफल भरयिल्ली. हांबेंय उमेदीन तातूंत 
भाग घेतलो आनी एक पद म्हळें - 

- चेंपेकार व्हडलो सूर काडून गावंक लागलो - 

“कांकणकारा वळेरा 5 

बायल गेली कुळेरा 55 

वता तशी वचू दी 5 

तिका तांबडे कापड न्हेसू दी 55 

तांबड्या कापडाची ये5द्दी मिरी 5 

तंग चोळी - सरपळी ५५ 

सरपळेत आसलो रुपयाऽ 

आनी मामा जालो शिपाया55'' 

- हैवटेन हुंदीर न्हिदेतच गावंक लागलो - 


सोनू पडले बांयंत / ७९ 


माऽ मा55 जालो55 शिपायाऽऽ 

माऽ माऽऽ जालोऽऽ शिपाया55 

तसो चेंपेकारान हुंदराचेर एक खुटलो घालो आनी म्हळें -  ओग्गी 
न्हीद थंय... 

हुंदीर परतोऽ घोरेवपाक लागलो. 

चेंपेकारान मुखार आपली काणी चालू केली. ' हांव बरोऽ रंगांत 
येवन पद म्हणटालों... तशें राणयेलें चाळवलें... तिका वाज आयलो 
जातलो. म्हणूक लागली - शिपायानो, हाका वेळाची किंमत ना... हो 
वेळाचो खून करता... धरात ताका, मारात ताची गोमटी... '' 

“आवयस म्हजे! ही राणी काय राक्षीण... ? ? ?'' सोनून म्हळें. 

चेंपेकारान खेदान म्हळें - - ' पव्ठय तरी! आनी तेन्नाच्यान वेळाची 
आनी म्हजी सामकी दुस्मानकाय!!! आमगेर केन्नाच सकाळ जायना... 
दनपार जायना... सद्दा उठून घडयाळींत चार वरां... नाश्तो ना, जेवण 
ना... फकत च्या... सहां उठून च्या पिवप... च्याच पिवप... 

*“,..तरीच!... तरीच हांगा मेजार मेजभर च्याचीं आयदनां पडल्यांत 
तर...! '' सोनून म्हळें. 

'चलात-चलात... एक - एक जागो मुखार सरात...! म्हाका 
नवें कप जाय... ''आवट्या सोंश्यान म्हळें. 

सगले एक एक कदेल मुखार सरले... चेंपेकारान नव्या कदेलार 
बसतां बसतां म्हळे - “फकत च्या... जेवण ना, खाण ना.. फकत 
या 

“ए, पुरो रे तुजी भरड कथा. म्हाका वाऽज आयलो सामको... 
आवट्या सोंश्यान एक व्हडली जांबय काडली. 


सोनू पडलें बांयंत/ ८० 


“तर्शे जाल्यार आमी भेंड्यो लावया... पदां म्हणया... चलात, 
म्हाका पद्‌ म्हणपाक उतर दियात..... चेंपेकाराक आतां पदां म्हणपाची 
कूय आयली. 

सोंश्यान ताका 'चान्नें' हें उतर दिलें 

चेपेकार व्हडल्यान गावक लागलो - 





“चान्न्याचे रातींऽ च्याचें कोप हातींत 

पावाची स्लायस घेवऽन 5५ 

कोण रे तो खाता? माडाचे तेंगशेर 

बसून कवनां गायताऽऽ 

“तुर्वे आयकलां नही हें पद?'' मदींच ताणें सोनूक विचारलें. 


सोनू पडलें बांयंत / ८१ 


“हय! आयकलां... अशेंच कितेंतरी आसा... पूण तूं म्हणटा तशें 
न्ही तें! 

सोनून पद सारके म्हणपा खातीर म्हणून तोंड उक्तें केलें मात, 
चेंपेकारान ताका कश्शेंच म्हणूक दिवक ना. 

“चूप! चूप! तूं स्वताक चड शाणें समजता कितें गो? हें पद 
अश्शेंच आसा. हांव चुकूक ना... आयक मुकार... 

आनी तो परतोऽ व्हडलो सूर काडून गावंक लागलो. 

“गरम च्याचें कोप लावया ओंठांऽकऽऽ 

पावाकय लोणी लावया सुरयेऽ तोंकान55 

एका हातांत पाव, दुसऱया हातांत च्याव 

कोपांचेर कोपां मारया गरऽम च्याव 55 

'शीऽऽस्साऽऽ! हो आनी च्याचे बगर दुसरें कायच चिंतना 
दिसता... ?'' सोनून सोंश्याक विचारलें. 

त्या बराबर सोश्यान चेपेकाराक हालयलो . 

`` -एऽ, पदां पुरो रे आतां! आतां हो हुंदीर आमकां एक काणी 
सांगतलो. - ऊठ रे हुंदरा, 5५ ऊ55ठ, ऊऽऽठ बेगीन... 

पूण हुंदीर कस्सोच जागो जायना जालो. 

मागीर आवटो-सोंसो आनी चेंपेकार दोगय दोनय वटेन ताका 
चिमटे काडपाक लागले. 

हुंदरान हळूच दोळे उक्ते केले. 

`-हांब जागोच आशिल्लो हां! तुमी कितें उलयताले तें सगळें 
आयकलां हावें...!'' 

“काणी सांग तर बेगीन...'' आवट्या सोंश्यान म्हळें. 


सोनू पडलें बांयंत/ ८२ 


तरे, 


“खरेच! सांग नही रे! सांग नही... सोनून आपले भाशेन ताका 
आग्रो केलो. 

“` -आनी बेगीन सांग. ना जाल्यार काणी सुरू करचे पयलींच तूं 
न्हिदून पडटलो....'' चेंपेकारान ताका शिटकायलो. 

हुंदरान मागीर ताकतिकेन काणी सुरू केली- 

“जालें कितें जाणा, तीन भयणी आशिल्ल्यो आनी त्यो तिगीय 
एके बांयच्या तळाक रावताल्यो... 

“आनी मागीर त्यो खाताल्यो कितें तर? पिताल्यो कितें?'' सोनूक 
सदांच खावपा-पिवपाच्या खबरींचो चड घोस्त !! 

रानहुंदरान मात्सो वेळ चितिल्ले भशेन केले आनी सांगले - ' त्यो 
काकम खाताल्यो...'' 

“पूण सदांच काकम खावन म्हणून रावं येता? रोखड्योच दुयेंत 
पडटल्यो त्यो...!! न्ही...??'' सोनून ताका हळून जागयले. 

तर्शे हुदरान रोखडेंच सांगले - हय तर! त्यो सामक्यो दुयेत 
पडल्यो... खूब-खूब दुयेत पड़ल्यो त्यो... '' 

सोनूक अजापच जालें. ' आवय! आंवय! हें बाये कितें! हें आनी 
कसले जगप म्हणपाचें! काकम खावप... दुयेंत पडप..!!'' 

मागीर ताणें परतें विचारलें - त्यो बांयच्या तळाक कित्याक 
म्हणून रावताल्यो ? 

चेंपेकार बेजारलो : आनी इल्ली च्या पी गो बाय...!'' ताणें 
सोनूक आग्रो केलो. 

“आनी इल्ली ?... हांवें अजून तुमचे च्या चो थेंबो लेगीत पिवंक 
ना! - म्हाका कोणें च्या पी म्हणून सांगलेंच ना... आनीक इल्ली पी 
खंय!! हॅ... ' सोनूक सामको आपलो अपमान जाल्लेभशेन दिसले. 

- सोनू रिती-रविशी जाणा जाल्ले भुरगें! दुसर्‍यांगेर गेल्यार ताणीं 
सांगलें-दिले बगर ताच्या किस्कुटाक हात लावचें ना. 

-आतां चेंपेकारान सांगलें म्हणून ताणें इल्ली च्या कोपांत ओतून 
घेतली, पावाचे एके स्लायसीक लोणी लायलें आनी पर्थून रानहुंदराक 
विचारलें - “ती बांयच्या तळाक कित्याक रावतालीं ? 

हुंदरान मात्शे चिंतलें आनी सांगलें - तीं काकमीची बांय आशिल्ली 
नही? म्हणून...” 

` 'काकमीची म्हणून बांय आसता? हांवें केन्नाच आयकूंक ना... 

इतल्यांत चेपेकार आनी आवटो सोंसो नाकार बोट दवरून “शू! 
शू:! करपाक लागले आनी हुंदरानय वाजेवन म्हळें - “तुज्यान 
थंडससाणेन काणी आयकूक नजो, जाल्यार तूंच सांग फुडली काणी... 
हांव मातसो न्हीद काडटां... 

“नारे! चुकळेंच म्हर्जे! सांग नही - फुडें कितें जालें ?”” सोनूक हो 
हुदीर न्हिदत आनी काणी चुकत म्हणून भ॑य जालो. “आतां हांव मदीं 
मदीं खरेंच कांयच विचारना... देवाच्यान तर!” 

म्हणटकच रानहुंदरान काणी फुडें चालू केली - “त्यो तिगय भयणी 
बायंतल्यान काडूंक शिकताल्यो...” 

''कितें काडूंक शिकताल्यो त्यो?” सोनून आपलो सोपूत नी विसरून 
परतें 5 विचारलेच. 

'कितें म्हणचे ? काकम काडूंक शिकताल्यो.” हुंदरान पट्ट करून 
सांगले. 

सोनू सगळेंच गोंदळांत पडलें. 

“पूण खंय रावन काकम काडूंक शिकताल्यो त्यो?” 

आता चेंपेकारान मदींच तोंड घाले. “तूं म्हणून एक पिसायच! 
आगो, उदकाचे बांयंतल्यान उदक कशें काडटात? तशेंच काकमीचे 

बांयंतल्यान काकम काडटात... आतां तरी कळ्ळें? मूर्ख खंयचे 
कडले... 

सोनूक ताचो संताप आयलो. पूण ओगीच झगडीं नाकात म्हणून 
आपणे चेंपेकारालीं उतरां आयकूच नात अशे भाशेन हुंदराकडेनच 
उलोवंक लागलें - “पूण तूं म्हणटालो न्ही रे, तीं बांयचे भितरच 
तळाक रावतालीं म्हणून... ? 

“'हयच! तीं तळाचे भितरले बांयतच रावतालीं...'' हुंदरान झेमेत- 
झेमेत सांगले. 

हुंदराच्या ह्या उतरांनीं सोनू चडच घुस्पलें आनी थोडो वेळ तोंड 
ओग्गी दवरून काणी आयकूंक लागलें. 

हंदरान फुडे सांगले - “तीं तिगांय बांयतल्यान काडूंक शिकतालीं. '' 





आतां हुंदराक सामकीच न्हीद येवंक लागली. जांबयो दीत, दोळे 
चोळीत तो सांगूंक लागलो - ' तीं सगळ्या तरांच्यो वस्ती काडूंक 
शिकतालीं... पूण... 'च' ह्या उतरान सुरवात जाल्ल्यो वस्ती 
काडटालीं... 

“पूण च ह्या उतरान सुरू जाल्ल्योच कित्याक?'' सोनून अशें 
विचारलां मात, आवट्या सोंश्यान सोनूकच विचारलें - ““कित्याक 
नही? 'च' उतरांत सुरू जाल्ल्योच कित्याक नही ? 

- तशे सोनू तोंडार थापट पडिल्ले भशेन ओग्गी रावले. 

इतले म्हणसंर रानहुंदरान दोळे धांपून एक झेम काडली. पूण चेंपेकारान 
ताका व्हडान चिमटो काडलो. तसो तो किळांच मारून जागो जालो 
आनी बेगीबेगीन सांगूंक लागलो - “च-उतरान सुरू जाल्ल्यो वस्तू... 
देखीक - चंद्रीम, चकचक, चत्राय, चडपण' तुवें केन्ना 'चडपणां' 
ओडून काडिल्लीं पळयल्यांत गो?” 

- सोनू सामकेंच गोंदळ्ळे 

“म्हाका दिसना हांवें पळयलां शें...” ताणें म्हळे. 

“तशे जाल्यार तुजें तोंड एकदम बंद!! एक उतर उलोवंचें ना आतां 
तूं... ' चेंपेकारान म्हळें. 

- आतां हो अपमान मात सोनूच्यान सोंसूंक जायना जालो. “हं 
अतीच जाले हाचें...' ताणें चिंतलें. आनी राग्गान म्हळें - “म्हज्या 
सवन आयुश्यांत तुमचे असलीं पिसांटां हांवें पळोवंक नांत... आनी 
असली ही आवट्यांची च्या पार्टीय पळोवंक ना!!... झक मारली 
तुमची... कोणाक जाय तुमची च्या... ??' 

सोनू फडफडत उठलें आनी लागलेंऽ चलूंक... 

- पूण कोणेंच ताची मात्तय पर्वा केली ना. हुंदीर रोखडोच न्हिदून 
पडलो. उरिल्ल्या दोगांनीय सोनू बताय म्हणून पळयले ना आनी ताका 
रावय म्हणूक ना... 

चलतां-चलतां सोनून दोन-तीन वेळां फाटीं वळून पळेलें. ताका 
दिशिल्लें - एखाद्रे ते चूक मागून आपल्याक परते आफयतले म्हणून... ! 
पूण खंयचेकडेन कांय ना! निमाण्यावेळा ताणें फाटीं वळून पळयले 
तेन्ना दोगय जाण मेळून हुंदराक उबारून च्याचे किटलेंत चोंदताले. 

सोनू मागीर त्या रानांतल्यान चलत रावले... अकस्मात ताका एक 
व्हडलें झाड दिसलें - त्या झाडाकच एक दार शें? ? आंवंय! आंवंय! 
हैं आनी कसले अजापर्शे?? 

ताणें तें दार धुकलून पळेले. पळय जाल्यार खरेलेंच दार उक्तें 
जालें. तातूतल्यान सरळ वाट आशिल्ली. 

“हे आनी एक नवेंच अजाप! झाडाक म्हणून दार आशिल्ले केन्ना 
कोणें पळयलां? ? 

- पूण आज सगळे नबलाचेंच घडटा नहीं? पळोवया तरी-भितर 
वचून कितें आसा तें... ! ताणें चितलें. 

आनी तें त्या दारांतल्यान सरळ भितर सरलें आनी लागलें 5 
चलूंक ! 

- चलतां - चलतां तें खंय पावचें ? 

- परते त्याच काळख्या हॉलांत...! 

- तेंच कांचेचें मेज! 

तीच भागराची चावी! ! 

आनी तेंच धाकट्ले दार! ! 

सोनूचे खोशयेक शीम मेर उरली ना. 

“आतां मात हांव कश्शेंच चुकचें ना.'' ताणें म्हळें. मेजावेली 
चावी उबारली आनी सरळ त्या दाराकडेन गेलें, पड़डो कुशीक काडलो. 

- आनी बोल्सांतल्यान अळम्याचे कुडके भायर काडले - हळुहळू 
हो कुडको चाब, तो कुडको चाब अशें करीत करीत त्या दारांतल्यान 
वचपा सारकें ल्हान जालें. 

मागीर आनी ताणें वेळ केलो ना... दारांतल्यान भितर सरले... . 
आनी पायणींतल्यान धांऽव मारली... तें बद्द गार्डनांत पावतकच थांबले. 

आऽहाऽऽ! कितली सुंदर बाग ही! ! 

उजवाडान भरिल्ली... सुंदर तरेकवार रंगाच्या फुलांनी भरिल्ली... 
रंगा-रंगाचीं कारंजीं कशीं उसळतात पळय... 

... कितलें आशेल्लें हांव हे बागेंत येवपाक... ! ! 

सोनू खुशालभरीत जावन ते बागेंत भोंवंक लागलें. 

ते मनभुलवणे बागेंत भोंवतां-भोंवतां सोनून एक व्हडशेंच 


गुलाबाचे झाड पळयलें. त्या झाडाक बरे5 धवेफुल्ल गुलाब 
फुलिल्ले. 

- आनी अजापाची गजाल म्हणचे तीग जाण माळी त्या गुलाबांक 
ताकतिकेन तांबडो रंग सारोवन तांबडेच करताले. 

“आवंय! आवंय! हैं बाये किते?'' सोनू अजापान चितूक लागलें. 
“काय बरे धवेफुल्ल गुलाब.. ते तांबडे कित्याक करप ? ! ' 

सोनू त्या माळ्यां म्हन्यांत वचून बारीकसाणेन पळोवंक लागलें. ते 
माळी म्हणून विचित्रच आशिल्ले. सा5रके इस्पिकाच्या कॅटांतल्यो 
इस्पिको कशे!... आनी तांचेर आंकडेय आशिल्ले. एकल्याचेर इस्पिकेचो 
दुको, दुसर्‍याचेर पांचको आनी तिसर्‍्याचेर सातको आशिल्लो. 

सोनू थंयच उबें रावन ते कितें उलयतात तें मजेन आयकतालें. 

““आरे पांचक्या, सांबाळून काम कर रे बाबा!... म्हजेर रंग ओतयलो 
पळय तुवें...!'' 

“हाव कितें करू? हो सातको म्हज्या कोंपराक आपटलो...'' 

“सदांच दुसऱर्‍्याचेर घाल! सदचीच संवय तुजी...! आतां वाद 
पुरो तुमचो... बेगीन रंगयात.. फास्ट जावंदी काम... राणी येवंची 
जाली.” 

इतल्यांत तांची नदर सोनूचेर पडली. तिगांनीय अजापान ताका 
पळयले, आनी मान बागोवन ताका येवकार दिलो. 

“तुमी अशे त्या गुलाबांक रंगयतात कित्याक?... म्हाका 
सांगशात ? _ सोनून तांकां विचारलें. 

` - बरे भाशेन! तातूंत कितें? पळय बाय, हांगा तांबड्या गुलाबांचें 
झाड आसपाचें... आमी चुकून धव्या गुलाबांचें दवरलें.... आगो 
बाय, .. राणयेक कळत जाल्यार माणसुकी ना!... ती आमच्यो तकल्योच 
मारतली. म्हणून बाय, ती येवंचे पयलीं आमच्यान जाता तें करतात 
आमी... !' दुक्‍्यान सांगलें. 

- त्याच खिणाक पांचक्यान शिटकायलें - “आरे, आयली रे... 
आयली रे... राणी आयली रेऽ...!'” 

आनी मागीर तिगय माळी पोट जमनीक लावन ओग्गी पडून रावले. 

- मागीर कितल्याशाच पावलांचो आवाज येवंक लागलो. सोनूक 
आता राणयेक पळोवपाची उमळशीक लागली. तें थंयच उबें रावन 
पळोवंक लागलें. 

- मिरवणूक व्हडली आशिल्ली... 

पयलीं धा शिपाय आयले. तांच्या हातांत गदां भाशेन व्हडले दांडे 
आशिल्ले. ते शिपाय लेगीत त्या माळयाभाशेनच आशिल्ले... सपाट 
इस्पिको कशे! फकत वयर तकली आशिल्ली. वयल्या कडांनी दोन 
हात, सकयल्या कडांनी दोन पांय आशिल्ले. 

- शिपायां फाटल्यान धा जाण दरबारी आयले. तांचे कपडे सामके 
लकलकीत... सामके तांबडींच थिकां बी लायिल्ले!.. ते दोग-दोग 
जाण मेळून लायनींत चलताले. 

तांच्या फाटल्यान धा राजकुंवर आयले.. बरे झगझगीत कपडे 
घालून... हातांत हात घालून खोशयेन नाचत येताले. सगळ्या राजकुंबरांचे 
फाटीर हटणीचो म्हळ्यार बदामाचो छाप आसलो. 

... आनी तांचे फाटल्यान आमंत्रित सोयरे.. खंयचेतरी राजे- 
राणयो आनी सरदार - सरदारीण... तांचे मदींच तो धवो सोंसो 
बोवाळभट-सो बोवाळटालो. हाचेकडेन ताचेकडेन नेर्वोज सो जावन 
उलयतालो... आनी कोणेंय कितेय उलोवं दी - “हय! हय! हय! 
म्हण तकली हालोवन हांसतालो. 

- मागीर आयलो हटणीचो गुलाम! ताच्या हातात एक ताट 
आसले. त्या ताटात झगझगीत तांबड्या विलोदाच्या लोडार दवरिल्लो 
राजमुकूट आसलो. 

- शेवटाक आयले हटणीचे राजा-राणी. 

अशी ही मिरवणूक चलत चलत सोनूच्या म्हऱ्यांत पावली आनी 
मुखार वचचे बदला थंयच थांबली. 

- सगळेजाण अजापान सोनूच्या तोंडाक पळोवंक लागले. 

राणयेन गुलामाक विचारले - ' हैं आनी कोण रे हांगा?'' 

गुलाम अस्वळसो बेश्टोच हांसलो आनी राणयेमुखार तकली बागोवन 

उबो रावलो. 
` “अक्कलशून्य खंयचे कडलो!!'' राणयेन तिडकीन म्हळें. मागीर 
तिणें सोनूकच विचारलें, “बाय गो, तुजें नांव कितें?'' 

“म्हर्जे नांव सोनू, राणीसायब...'' सोनून तकली बागोवन अदबीन 
सांगले. 

- पूण सोनूच्या मनांत दुसरेंच घोळटालें. ह्यो सगल्यो इस्पिको ... 
हांव हांका मात्तय भियेना... आनी हे इस्पिकांतले राणयेक हांवें कसो 
मान दिवप... ? ? 

“आनी हे कोण तर ? ते तीनय माळी गुलाबाच्या झाडा मुळांत 
पोट तेंकोबन न्हिंदिल्ले, तांकां बोट दाखोवन राणयेन विचारलें. 

त्या माळ्यांचीं तोंडा सकल आसलीं आनी तांचे फाटीर सगळ्यांच्या 
फाटीर आसा तोच डिजायन आसलो. ते खातीर ते वळखूंक येना 
आसले. 

म्हाका कशें कळटलें ते कोण ते?” सोनून धिटायेन राणयेकच 
विचारलें. 

“म्हजे कोण न्ही ते... 

ते बराबर राणी रागान तांबडी जाली. 

'धरात रे हाका!... मारात हाची तकली. ह्या सुबेज शाण्याची. 
ती व्हडल्यान हुकूम दिवंक लागली. ते बराबर सोनून मोठ्यान म्हळें - 

'हुर्त!! अर्थ नाशिल्लीं पिशेपणां उलोवं नाकात...” 

राणी घुस्मटिल्ले भशेन ओग्गी पडली. कितें करचें हेंच तिका 
समजना जालें. 


सोनू पडलें बांयंत/ ९२ 


राजान हळूच राणयेच्या खांदार हात दवरलो आनी म्हळें, ' आगे, 
आगे तें केदें? तूं केदी ? भुरगें मगे तें ल्हान!... ताचें कितें मनार घेता? 
ताका माफी दी नही...!! 

राणयेन रागान राजाचो हात फाफडून उडयलो आनी कुशीक सरली. 





मागीर तिचें लक्ष पर्थून त्या माळ्यांकडेन गेलें. तिणें गुलामाक 
सांगले -  परतय रे ताका... कोण आसात ते पळोवया...!!' 

गुलामान पांयानीच तांकां उदारे केले. 

“उबे रावात...'' राणी किळचली. 

ते बरोबर तिगय माळी पुट्ट करून उडी मारून उठले आनी तकली 
बागोवन राजाक, राणयेक, राजकुंवरांक, दरबाऱयांक, सोयऱ्यांक - 
सगळ्यांकच पायां पडूक लागले. 

“बंद करात तें पांयां पडप...'' राणी परती किंळचली... “म्हजी 
तकली घुवळपाक लागली... 


सोनू पडलें बांयंत / ९3 


मागीर राणयेची नद्र त्या गुलाबाच्या झाडांर पडली. थंयच रंगाचो 

डबो, ब्रश बी पडल्यात तें पळोवन तिणें विचारलें - हैं कितें चल्लां 
हांगा?... कितें करताले तुमी.. ? 

त्या तिगांतलो दुको आशिल्लो तो राणयेमुखार दिमी मारून उलोवंक 
लागलो - “आमकां गुन्यांव भोगोस, राणीसायब..! आमी किते 
करताले जाणां... 

तो कितें सांगता तें आयकून घेवचे पयलींच राणी आडूडली - 
“अरशे??- तशे जाल्यार मारात रे तांच्यो गोमट्यो... 

आनी मिरवणूक मुखार वचूक लागली. फकत तीग जाण शिपाय 
त्या माळ्यांच्यो गोमट्यो मारपाक फाटीं रावले. 

हे वटेन ते तिगय माळी सोनू म्हऱ्यांत आयले... “बाय आमकां 
वांचय गो! ते सामके काकुटेक आयले. 

“तुमी मात्तय भियेवं नाकात... हांव पळयतां कोण तुमच्यो गोमट्यो 
मारता तें...  सोनून तांकां फुलांचे एके व्हडले कुंडेभितर लिपयले. 

शिपायांनी तांकां हांगा-थंय सोदिल्ले भशेन केलें... आनी दोन- 
तीन मिण्टांनी ल्हवूच वचून सगळ्यांच्या फाटल्यान लेफ्ट-राइट करीत 
चलूंक लागले. 

''मारल्यो तांच्यो गोमट्यो ?'' राणी आङ्डली. 

"हय राणीसायब. मारल्यो तांच्यो गोमट्यो.'' शिपायांनी सांगलें. 

“बरें आसा तर!... आनी तुका बॅट-बॉलांनी खेळूंक येता?” 
राणी परतीऽ आङ्डली . 

हिका आङ्डल्या बगर उलोवंकच येना काय?... सोनू चिंततालें. 

राणयेच्या प्रशनाचेर शिपाय बी ओग्गी रावले आनी सोनूच्या तोंडाक 
पळोवंक लागले. कारण राणयेन प्रस्न विचारिल्लो सोनूक...! 


सोनू पडलें बांयंत/ ६४ 


आपल्याक विचारलां हैं जाणवतकच सोनूय राणये भशेनच आडूडलें 
- हय! येता म्हाका खेल्हूंक..! 

“चल तर आमचे बरोबर...'' राणी गुरकली. 

- आनी सोनूय ते मिरवणुकीत चलूंक लागलें. 

मदींच ताच्या कानाकडेन भिवकुरोसो आवाज आयलो. आज 
दीस बरोऽ आसा न्ही?.. वत पळय काय बरें पड़लां तें!” 

- कोण काय म्हणून पळयल्यार... धवो सोसो! 

“हय! दीस बरोऽ आसा आज!.. आनी सरदारीण खंय तर ? 
सोनून ताका विचारलें. 

“शू! शू:!'' सोशान नाकार बोट दवरून सोनूक चूप केलें आनी 
ल्हवूच कानांत सांगले - ' सरदारणीक ख्यास्त जाल्या... गोमटी 
मारपाची...'' 

“'अशेंऽ? पूण कित्याक लागून जाल्या?” 

"तिणे राणयेच्या मुस्कटार फुलयलें.... 

सोनूक हें आयकून पळय जें हांसूंक आयले तें कश्शेंच थांबना 
जालें. 

'शू;ऽऽ! राणी आयकतली... ओगी राव! कितें जालं जाणा? 
सरदारणीक येवपाक मातसो कळाव जालो... आनी.. 

इतल्यात राणी आडूडली -  चलात! चलात! आपापले सुवातेर 
वचून रावात...'' 

‘किते करप कोण जाणा? हांगा खेळपाक ग्रावंड बी कांय दिसना 
काय...'' सोनू येवजिता थंय आसा, सोंश्यान सांगळे - ““पावलीं 
आमी खेळां ग्रावडार...'' 


सोनू पडलें बांयंत / ९५ 


आरे देवा! हो खेळां ग्रावंड?... असलो ग्रावंड सोनून केन्नाच 
पळोवंक नासलो. तण बी कापून सपाट सो जागो करपाचो तें सोडून... 
सगळी खडबडीत जमीन! मदींच फोंडकुलां आनी पडल्यात... 

बॉल कसलो?... तर जितीच साळ!! 

आनी बॅट म्हळ्यार लांब गोमटेचो बगळो...!! 

- शिपाय बागवल्ले आनी जमनीक हात तेंकोबन ओणवे जाल्ले... 
तांचीं आर्का जाल्लीं... 

... त्या आर्कांतल्यान बॉल मारपाचो... 

सोनूक आपलें जिते बॅट सांबाळटना खूबच त्रास जाले. ताणें त्या 
बगळ्याक घट्ट धरून पयलीं ताची गोमटी सरळ केली आनी साळीचो 
बॉल खोऽले करून मारपाचो यत्न केलो. पूण दर खेपे जुस्त बॉल 
मारच्या वेळारच त्या बगळ्यान गोमटी परतवून मोठ्या अजापान 
सोनूच्या तोंडाक पळोवंचें.. . 

- आनी ताचें तें अजापभरीत तोंड पळोवन सोनूक पोटांतल्यान 
हांसूंक येवंचें... 

- सोनूचें हासून जायसर बॉलान.. म्हणचे ते साळीन- थंयच्यान 
ल्हवूच कूस मारची... 

- शिपायांक ओणवे रावपाचो वाज आयल्यार, नाजाल्यार फाटींत 
बी आयल्यार ताणींय बी ल्हवूच वचून कुशीन उबे रावचें... 

एकूण किते? हावाशिवा करून बॅट सारके करऽसर बॉल पळून 
वता... आनी बॉल सोदून हाडून मारतलें म्हळ्यार आर्कच ना जाता... 
मागीर बॉल खंयच्यान मारतलें ? 

शिवाय सगलेच जाण एकदम खेळूक लागिल्ल्यान - “हो म्हजो 
बॉल, तो तुजो बॉल' करून झगडूक लागले... 

सोनू पडलें बांयंत/ ९६ 





तांचो बोवाळ इतलो जावंक लागलो की खेळांमळ काय झुजांमळ 
तेंच कळना जालें. 

- मागीर राणयेच्यान सोंसूंक जायना जालो तो बोबाळ! रागान 
सामकी तांबडीच जावन ती आड्डपाक लागली. 

“हाची गोमटी मारात रेऽ! ताची गोमटी मारात रेऽ!'' करून तिचो 
थयथयाट सुरू जालो. 

- राणयेली ही पध्दत पळयल्यार हांगा कोणच जिवो उरपाक 


कठीण रे बाबा!... तें पळोवचे परस हावें हांगाचें ल्हवूच कडसरल्यार 
कशे? ? 


सोनू पडलें बांयंत / ९७ 


सोनू अशें चिंतता थंय आसा... अकस्मात अंत्राळांत कितें-शें 
पळयलें ताणें...! पयलीं ताका कितें तें समजलेच ना...पूण रोकडोच 
ताका अदमास आयलो... पुर्तुगाली बुकीचें हाशें तें!... बुकी येतासो 
दिसता... 

- आनी रोखडेंच थोड्या वेळाभितर ताचें तोंड दिसूक लागलें... 

- त्या तोंडान विचारले - कशे चल्लां गो तुगेलें ?”' 

पूण सोनू ते तकलेक कान येयसर कांयच उलयले ना. हय!... कान 
येवचे पयलीं उलोवन तोंडाची वाफ कित्याक वगडावया... ? ? 

- मागीर एकदांचे कान आयले. सगली गोमटी आयली... पूण 
तितलेंच!... ताचे वयर कांयच आयलें ना... 

सोनूक सामकी खोस जाली. जावं सायबा! कोणतरी उलोवंक मेळ्ळो.. . 
आनी मागीर ताचें तोंड सुरू जालें - “जाणा मरे बुकी, सगलींच रडी 
खेळटात आनी झगड-झगड-झगडटात. आनी हें बॅट-बॉल जिवें 
जाल्ल्यान कितले त्रास जातात जाणा तूं? मदींच बॉल खंयतरी वता... ! 
आतांच हांवें म्हजोच बॉल समजून राणयेचे साळीकच बॅट मारपाचें... 

राणी कशी लागली तुका? आवडली?” बुकीन विचारलें. 

“कांय विचारनाका!... ती इतली...' इतल्यांत सोनूक जाणवले, 
राणी तांचे फाटल्यान उबी रावन तांच्यो गजाली आयकता. ते बरोबर 
ताणें म्हळे - “ती इतली बरी खेळटा - तीच जिखतली पळय... हांव 
सांगतां...!'' 

राणी हें आयकून खोशी जावन हांसली आनी फुडें गेली. 

'कोणाकडेन उलयता गो तूं?”' आतां राजा थंय पावलो. माजराची 
तकलीच पळोवन ताका अजाप जालें. 


सोनू पडलें बांयंत/ ९८ 


“तुमची वळख करून दितां हां! हो म्हजो इश्ट-पुर्तुगाली 
बुकी...!!'' सोनून सांगले. 

“आसू दी! आसू दी! म्हाका व्हडलोसो आवडलो ना तो... पूण 
जाय जाल्यार म्हज्या पांयां पडू दी ताका...'' राजान म्हळे. 

“'छे...! हांव पांया-बियां पडपी नही!  बुकीन म्हळें. 

““सुबेज उलय नाका... तूं... तूं राजाकडेन उलयता... याद धर! 
आनी म्हजेकडेन असो हांसून पळय नाका. राजा हळूच सोनूच्या 
फाटल्यान वचून उबो रावलो. 

“माजरान राजाकडेन पळोवंक जायना असो खंयच कायदो ना... 
हांवें वाचलां खंय तरी...” सोनून बेश्टेंच सांगले. 

“अशें म्हणटा तूं?... पूण तें कितेय आसू... हाका हांगाचो 
धांवडावकच जाय... '' 

आनी राणी ते वटेन वताली तिका आफोवन राजान म्हळें - 
' राणये, म्हजे अपुरबायेचे राणये, हे त्या माजराक मातशें धांवडावपाचें 
पळयता...?' 

राणयेक सगल्याचेर एकूच उपाय खबर आसलो... तिणें फाट पर्थून 
पळोवक लेगीत ना... सरळ आङ्डली - ' मारात रे त्या माजराची 
गोमटी..." 

“हांवच शिपायाक घेवन येतां ताची तकली मारपाक...'' अशें 
म्हणून राजा ताकतिकेन थयच्यान गेलो. 

ह्या सगल्या बोवाळांत सोनूलो बॉल खंयचेकडेन नाच्च जाल्लो. 
आतां ती साळ खंय पावल्या तें पळोवंक सोनू गेलें. पळोवंक गेल्यार 
ताची साळ आनी दुसरी एक साळ हांचें आकांताचें झगडे चलतालें. 


सोनू पडलें बांयंत / ९९ 


ह्या दोनय साळींक बॅट घेवन एकमेकांचेर मारल्यार कशें?... अशें 
येवजून सोनू मारूक मुखार सरलें... 

... पळय जाल्यार खांक्यांत बॅटच ना... तें केन्नाचें ताच्या 
हातांतल्यान सुटून दुसरे वटेन पाविल्लें... आनी एका झाडार चडूंक 
पळयतालें... 

कर्शे-तरी एकदांचें बॅट खांक्यांत मारून सोनू बॉला म्हऱ्यांत परतलें... 

- पूण साळींचें झगडे आतां सोंपिल्लें आनी दोनय साळी खंयतरी 
नाच्च जाल्ल्यो. 

-  पाडा5 पडलें त्या खेळाचें!'” अशें म्हणून सोनून आपल्या 
बगळ्याक खांक्यांत घट्ट बरो धरलो, अनी बुकीकडेन खबरी करूंक 
परतले. 

- पळय जाल्यार बुकी भोंबतणी हीऽ गर्दी जमल्या. आनी बुकी 
वाळू फांकारून सगल्यांकडेन पळोवन “विच्च-विच्च' करून हासता. 

हेबटेन थंयच राजा, राणी आनी गोमटी मारूंक आपयिल्लो शिपाय 
हांचेमदीं मोठोच वाद चलता. तिगय जाणां एकाच बरोबर कच-कच 
करून उलयतात... बाकीचे जमिल्ले सगळे ओग्गी रावन आयकतात. 

सोनूक पळयतकच ताणीं ताकाच आपापलें म्हणणें सांगून रजांव 
करपाक सांगले. 

शिपाय म्हणटालो - “गोमटी मारतलो जाल्यार गोमटे सकल 
कितेंय देह आसूंक नाका? ना जाल्यार गोमटी कसो मारतलों हांव??? 

राजा म्हणटालो - ''ओगीच अर्थ नाशिल्लें बडबड नाका. जाका 
गोमटी आसा, ताची गोमटी मारूक मेव्ठटाच!!”' 

आनी राणी म्हणटाली - “कितें करपाचें तें बेगीन करात... ना 
जाल्यार सगळ्यांच्योच गोमस्यो मारूक लायतां... 


सोनू पडलें बांयंत/ १०0 


जमिल्ले सगळे जाण आपल्यो बी गोमट्यो मारत म्हणून भिवन 
ओग्गी रावन कितें जातलें काय चिंतताले. 

शेवटाक सोनून सांगले - ' हैं माजर सरदारीण बायेचें! तुमी 
तिकाच विचारात किते तें...! 

“सरदारीण खंय आसा? हाडात तिका हांगा... राणयेन ऑर्डर 
सोडली. 

“पूण सरदारणीक तुर्वे काद्येत घाल्या न्हीं?'' राजान विचारलें. 

“चलात रे! हाडात तिका कादयेंतल्यान हांगा! 

शिपाय सरदारणीक हाडूंक धांवले. 

- पूण आतां बुकीकय वाज आयलो जातलो! तो ल्हवू-ल्हवू ना 
जावंक लागलो आनी सरदारीण थंय पावसर नाच्च जालो. 

मागीर राजा आनी शिपाय बुकीक सोदपाक हांगा-थंय बोवाळ 
घालूंक लागले आनी बाकीचे सगळे परत खेळूक गेले. 


सोनू पडले बांयंत / १०१ 





सोनू आपल्यालो बगळो खाक्यांत मारून खेळूक वतालें. इतल्यांत 


फाटल्यानच्यान कोणेंतरी ताच्या खांदार हात घालो. कोण काय म्हणून 
पळयल्यार सरदारीणबाय। 


“आगो, कशें आसा तूं! तुका परतें पळोवन म्हाका खूब्ब खोस 
जाली हां...!” 


आनी ती बरीऽ करून सोनूकडेन खबरी करूंक लागली. 


सोनू पडलें बांयंत/ १०२ 


सोनूक दिसलें-हरशीं ही बायल सभावान कितली बरी दिसता... ! 
ते रांदचेकुडींत मिरयां-पिठ्याच्या वासानच ती तशी राक्षिण कशी 
वागताली जावये! 

मागीर ताणें थारायलें - हांव जर केन्नाय सरदारीण बी जालें जायत 
तर सुपांतच नही, कसल्याच जेवणांत मिरयां-पिठो वापरपाक दिवपी 
नही. मिरयां-पिठ्यान मनशाचो सभाव तिखट जाता. 

सरदारीण ताच्या खांदार हात घालून ताच्या कानांत वाज येयसर 
उलयत रावली. उलयतना ती आपली खाड़की सोनूच्या खांदार 
दवरताली. तिची खाडकी बरीच लांबशी आनी तोकाची आसली. त्या 
कारणान सोनूचो खांद सामको दुखूक लागलो... पूण... पूण तिका 
सांगप कशें?... 

एकदां दिसले, सरळ सांगचें - तुजी खाड़की म्हाका तोपता गे! 
म्हणून... पूण अशे सांगल्यार तिका कशे दिसतलें? ती तर एक सारकी 
खबऱ्यो सांगत आसा... आनी तातूतले तात्पर्य सोदीत आसा. 

- आनी अजापांतलं अजाप घडलें...!! अकस्मात गची 
धरिल्लेभाशेन सरदारीण उलोवपाची थांबली. सोनूचो हात तिणें हातांत 
धरलो, तो लेगीत कडकडपाक लागलो- 

सोनून अजापान मुखार पळयले, जाल्यार राणी दोळे वाटारून थंय 
उबी आसली...!! 

“तू वता काय तुजी तकली वता? किते तें बेगीन थाराय!!'' 
राणयेन सरदारणीक सांगले... 

आनी सरदारणीन तें इतले बेगीन थारायलें... की दुसर्‍याच खिणांत 
ती थयच्यान नाच्च जाली. 


सोनू पडलें बांयंत / १03 


“आनी तूं चल गो म्हजे बरोबर. आमी या खेळूक...'' राणयेन 
म्हळें. सोनू ना म्हळ्यार बरेंच भिल्ले... तें मुकाट्यान राणये बरोबर 
गेलें. 

- पूण बरे भशेन खेळपाचें राणयेच्या सभावांतच नासलें जातलें! 
हाचेकडेन झगड - ताचेकडेन झगड... मागीर 'हाची तकली मारात 
रे5, ताची गोमटी मारात रे5' करत सगल्या ग्रावंडभर ती नाचताली. 

- शिपाय धर-धरून जांच्यो तकल्यो मारपाच्यो आसल्यो तांकां 
व्हरून कादयेंत घालताले. 

- शेवटाक राजा, राणी आनी सोनू अशीं तिगांच ख्यास्त नासतना 
उरलीं... 

राणयेक आडूडून आड्डून पुरो जाल्ले. तरीकय तिणें सोनूक विचारलें 
- ` आगो, तुवें नाटक्या कासव पळयला ? 

"ना... ! पळयला खंयचो - हांवें हें नांव लेगीत आयकूंक ना...” 

“चल तर! हांव दाखयतां तुका आनी तो आपली काणी लेगीत 
सांगत तुका...!'' 

सोनू उमेदीन राणये बरोबर चलूंक लागलें. 

... वतां-वतां ताणें फाटल्यानच्यान राजा उलयतालो तें आयकलें 
= तुमकां सगल्यांक हांवें भोगशिलां - कोण्णाची गोमटी मारपाची 
ना... चलात तुमी...” 

सोनूक तें आयकून बरेंऽ दिसलें. 

'जावं बाये! हें एक बरें जालें. नाजाल्यार हांच्या राज्यांत प्रजा 
कितली उरतली आसली, देवच जाणा... !' 

रोखडीच राणी आनी सोनू एका विचित्रशा प्राण्या म्हऱ्यांत पावलीं. 


सोनू पडलें बांयंत/ १०४ 


- हें आनी कितें रे बाबा? जनावर म्हळ्यार जनावर न्ही... सवणें 
म्हळ्यार सवें नही... सोनूक अजापच दिसले. त्या विचित्र प्राण्याची 
तकली आसली गरुडा भशेन... पांखटेय बी गरुडाचेच... पूण बाकीचें 
सगळे आंग शिंवा भशेन... ! 

तो थंय वतांत लोळत पडिल्लो. 

““ए5 गरूडशिवाऽऽ! ऊठ रे आळशा. हे चलयेक नाटक्या कांसवा 
म्हऱ्यांत व्हर... आनी ताची काणीय सांगूक लाय... म्हाका मातशें 
म्हत्वाचे काम आसा. नाजाल्यार हांवच व्हरतले आसलें. हांवें थोड्या 
जाणांच्यो गोमट्यो मारपाक फर्मायिल्लें - तें काम ताणीं केलें काय ना 
तें पळोवंक जाय... सगलेच आळशी जाल्यात... तुजे भाशेन...! 

अशें बडबडत राणी सोनूक थंयच गरुड॒शिवां म्हऱ्यांत सोडून तर- 
तर करून लागलीऽ चलूंक. 

सोनूक गरूडशिंव मात्तय आवडलो ना. ताच्या आगावेलीं व्हडलीं 
व्हडलीं खवळां आनी ताचें खरखरीत आंग पळोवन सोनूचें आंग 
सामकें शिरशिरले... पूण ते राक्षीण राणये परस हो गरूड॒शींव परवडलो, 
अशे येवजून तें थंयच राबलें. 

गरूडशिंव दोळे चोळीत उठून बसलो, राणी वता ते वाटेन पळयत 
रावलो, आनी मागीर लागलोऽ हांसपाक... 

“हासपाक किते जालां रे तुका ?  सोनून विचारलें. 

"हांसपाचीच खबर नही आनी कितें? ही राणी कोल्लापिडेची! तें 


राणयेक कोल्ल मारून येता. आनीक काय नही! चल, या आमी!... 
नाटक्या कांसव पळयतलें मुगो ? 
- आनी तीं चलूक लागलीं. 


सोनू पडलें बांयंत / १०५ 





सोनूक पयसुल्ल्यानच एका खडपार बशिल्लो तो नाटक्या कासव 
दिश्टी पडलो... ३० 

- एकलोच... बाबडो दुखेस्त सो बशिल्लो... ताचे दोळे दुकांनी 
भरिल्ले... मदींच सुस्कारतालो... मदींच हिमट्यो काडटालो. 





सोनूक ताची काकूट दिसली. 

“कसले दुख आसा काय ताका?” ताणें गरूडशिंवाक विचारलें. 

“जालें! तुकाय खरेंच दिसलें मुगो? कांय ना... नाटकां करता 
तो! नाटकां!... म्हणूनच तर ताका नाटक्या-कांसव म्हणटात!... 
ताकाय कोल्ल मारून येता... 

- नाटक्या-कांसव दुकांनी भरिल्ल्या दोळ््यांनी तांकां पळयत 
राविल्लो. 


“आरे, हे चलयेक तुजी काणी सांग पळोवया...!'” गरूडशिवान 
कांसवाक सांगले. 


सोनू पडलें बांयंत/ १०६ 


“सांगतां! सांगतां! बसात... दोगांय बसून घेयात...'' कांसवान 
रडत-रडत म्हळें. 

दोगांय ताचे म्हऱ्यांत वचून खड़पार बसली. 

-कितलोसोच वेळ कांसव कायच उलयलो ना. मागीर एकदांचें 
कांसवान सुरू केले - एका तेंपार हांव नाटक्यांचो नही, खऱयांचो 
कांसव आशिल्लो. 

परतेंऽ बरोच वेळ कांसबाक उतरच फुटना जालें.... फकत सुस्कारे... 
हस्कार... आनी मदीं-मदीं हिमट्यो... कितलो वेळ जालो हाची रड 
सोंपच ना! 

सोनूक इतलो वाज आयलो, ताका दिसले उठचें आनी म्हणचें - 
“व्वा! व्वा! बरीऽ हां तुजी काणी! म्हाका खूब आवड़ली.'' आनी 
लागचें चलूंक हांगच्यान... 

- पूण एखाद्री आसतय ताची काणी मजेची... पळोवया... अशें 
येवजून तें थंयच बसलें. 

मागीर एकदांचें कांसवाक उतर फुटले - ' आमी खूबजाण कांसव 
आसले... आमी ल्हान-ल्हान आसले. दर्या भितर आमची शाळा 
आसली.. दर्यां भितर आमी काय बरे शिकताले जाणां!... आमचो 
गुरूजी एक म्हातारो पिसो-कांसव आसलो. ताका आमी “शाणो' 
म्हणून पाचारताले. 

“तो 'पिसो' आशिल्लो जाल्यार ताका तुमी 'शाणो' कित्याक 
म्हणटाले?'' सोनून विचारलें. 

“आमी ताका 'शाणो' म्हणटाले, कारण तो आमचो “शणे' आसलो. 
तुका अजून खबर ना शणे' म्हळ्यार गुरूजी म्हणून? '' कांसवान 
रागानशे विचारले, तू अकलेन सामकेंच हेंऽ मुगो...! 


सोनू पडलें बांयंत / १०७ 


उणें म्हणून गरूडशिंवान सोनूक म्हळें, तुका लज दिसूंक जाय 
असले सादे-सादे प्रश्‍न विचारपाक..'' 

- आनी मागीर दोगय जाण ओग्गी रावन सोनूकडेन अशे पळोवंक 
लागले की सोनूक ओगीच लजेन मर काय ऊर' जालें. 

थोड्या वेळान गरूडशिवान कांसवाक म्हळे, ' आरे, मुखार सांग 
मरे! काय सगळो दीस अशेच बसपाचे ?' 

मागीर कांसवान सुरू केलें - “आमी काय बरे दर्यांतले शाळेत 
बताले... तुका खरें दिसले ना... ?'' 

“पूण हांवें खंय म्हळळां तशे... ?'' सोनून विचारले. 

“म्हळ्ळांच तुर्वे!  कांसवान नेटान सांगळे. 

हाचेर सोनून कितेय म्हणचे पयलींच गरूड॒शिंवान ताका तापयलें. 
“ओग्गी बस गो थंय!'' आनी कांसवाक सांगलें, “तूं सांग रे फुडें... 

कांसव सांगूक लागलो - “आमी ते शाळेंत विंचूक' आनी भुरकूक' 
शिकताले. दर्या वास' घेवंक शिकताले! धुकोल करूंक शिकताले... 

सोनूक कांय म्हळ्यार कायच समजना जालें. ताणें म्हळे - “खऱ्यांनीच 
तर! म्हाका हांतलें कांयच समजले ना. हें वेंचूंक भुरकूंक... दर्यावास 
घेवप... धुकोल करप... हें सगळें किते तें म्हाका सारकें सांग न्ही...!' 
मागीर गरूडशिवाक तिडक मारली. 

“तूं सामकेंच ढढूढूक काय कितें गो? आगो, तुमी शाळेंत 'वाचूंक- 
बरोवंक शिकनांत? तशेंच तें वेंचूक-भुरकूक्र' शिकताले. तुमी इतिहास- 
भुगोल बी शिकनांत? तशेंच तें 'दर्यावास-धुकोल' बी शिकताले 
जावंये! इतलेंय कळना गो तुका ?” 

अशें बरें सांग! आतां सारके कळळें म्हाका! आनी दिसांतल्यान 
कितलीं वरां शिकताले तुमी?” 


सोनू पडलें बांयंत/ १०८ 


“ पुरो जालें रे शिकप आतां...” गरूड॒शिंवान वाजेवन म्हळे, 
“आतां तुमी खेळ बी कितें खेळटाले तें सांग ताका... 

“हय! हय!'' कांसवान फुडें सांगपाक सुरू केलें. पूण ताळ्यांत 
किते आडकल्लेभशेन करून, हिमट्यो काडून तो रडपाक लागलो... 
घुस्मटपाक लागलो... ताका उलोवंकच येना जालें. 

“रोखडीच गची धरता हाची! ...नाटकी खंयचे कडलो... 
गरूड॒शिवान ताका बरोऽ हालयलो. फाटीर चार धुमके घाले... मागीर 
एकदांचो कांसवाचो आवाज सुटलो. दोळ्यांतल्यान दुकां व्हांवयत, 
सुस्कार सोडीत ताणें म्हळें - ' गेले ते दीस! आतां यो म्हळ्यार परते 
येवचेनांत! येबजून-येवजून म्हर्जे हड्डे भरून येता... पूण भोंगू ते!... 
आमी कशे खेळटाले, नाचताले... तें तुका आतां सांगतां... ! तूं दर्या 
भितर चडशे रावंक ना नही गो?” 

“चडशे कित्याक? मात्तय रावंक ना हांब!'' सोनून सांगले. 

“'म्हणटकच तुका वाघयाच्यो धालो' बी कांयच खबर 
नासतलेंच!... तर किते सांगतालो हांव ?... वाघयो म्हळ्यार मोठेलीं 
सुंगटां गो... 

"हय! हय! म्हाका वाघयो म्हळ्यार मोठेलीं सुंगटां हें खबर 
आसा...'' सोनू मुखार म्हणूक वतालें - आनी त्यो वाघयो तळून 
खावपाक कितल्यो रूच्चीक-सुवादीक लागतात जाणां!'' - पूण 
उलोवंचे पयलींच ताणें जीब चाबली... आनी तोंडाक उदक सुटिल्ल्यान 
आवंडो घोटलो. 

` -तर तुरे वाघयांच्यो धालो पळोवंक नात तर?'' कांसवान परतें 
विचारलें. 


सोनू पडलें बांयंत / ९0९ 


““हांबें धालो घालतात त्यो पळयल्यात रे!... पूण 'बाघयांच्यो 
धालो' म्हळ्यार... आयकूंक लेगीत ना... सोनून सांगले. 

“आगो, काय बच्यो धालो घालून नाचप आसता जाणां! 
पळयतले?... कश्यो धालो घालतात तें पव्ठयतलें ? 

“तूं नाचून दायता जाल्यार बरेंच जालें... '' सोनून उमेदीन म्हळें. 

“पयलीं मुगो दयदिगेर सगळ्यांनी अशें ओळीन रावप...'' नाटक्यां- 
कांसवान सांगले. 

“दोन ओळी करप...'' गरूडशिवान ताका याद करून दिली. 

“हय! हय! दोन ओळी करप... मागीर दोन पावलां फुडें बचप... 

“जोडयेक एका वाघयेक घेवप... '” परतीऽ गरूडशिंवान याद केली. 

"हय! हय! वाघयेक जोड़येक घेवप मगो... दोन पावलां फुडें 
वचप... दोन पावलां फाटीं वचप... दोन पावलां फुडें-दोन पावलां 
फाटीं... आनी मागीर वाघयेक उबारून दर्यात शेंवटून मारप... दुसरे 
वाघयेक घेवप जोडयेक... तिचे बरोबर नाचप आनी तिकाय उदकांत 
शेवटावप...'' 





सोनू पडलें बांयंत/ ११० 


सोनूचें आंग शिरशिरलें सामकें! तरीकय कांसवाक बरें दिसचें 
म्हणून ताणें म्हळें - आब्बा! बरोऽ मरे हो नाच तुमचो! ' 

“नाच नही... धालो म्हण धालो! राव! आमी तुका धालो घालूनच 
दाखयतात....'' कांसवान म्हळे - “यो रे गरूडशिवा तू म्हजे जोडयेक 
यो. पद कोण म्हणटलो ? 

“म्हाका तुमचें तें पद सारके येना... तूंच म्हण...' ' गरूडशिंवान 
सांगले. 

- नाटक्यां-कांसव गरूडशिंवाक घेवन धालो घालूंक लागलो. 
दोगय सोनूच्या भोवतणींच नाचूंक लागले. नाचतां-नाचतां सोनूच्या 
इतले म्हऱ्यांत आयले... सोनूचो पांय लेगीत माड्डवलो दोन खेपो... 
दोनय हातांचीं दावकुलां वावडीत नाच चलिल्लो.... 

नाटक्यां कांसव रडकुऱ्या आवाजांत, रडकुरेच चालीन धालो 
गायतालो. 

आगे, आगे, गोगलगाये, चल गे बेगीं-बेगीं 
मानगें म्हज्या लागलां फाटीक, धरतली शेपडी 
वाघयो आनी कांसवां बाये धालो खेळता तीं 

दर्या देगेर नाचोंक-गावोंक तुका आफयता तीं 

यो गे बाये! यो गे बाये! म्हजेबरोबर नाच गे बाये 
यो गे बाये! यो गे बाये! म्हजेबरोबर नाच गे बाये 
काय बरो नाच गे बाये आमचो वाघयांचो 

नाचून नाचून पोटली करून दर्यात शेंवट॒पाचो !! 
इतले पयस हांव येवचें ना, म्हणटा गोगलगाय 
देव तुका बरें करू पूण म्हाका नाच नाकाय 


सोनू पडलें बांयंत / १११ 


इतले पयस नाका जाल्यार लागींचे वेळेर या 

कोलव्यांय नाका, कळंगुटे नाका, बोगमाळ्यार या 

दिस्सभर धालो घालून दीस वगडावया 

भिवों नाका गोगलगाये, आमी नाच नाचुया 

ना रे बाबा, ना रे बाबा नाका रे सायबा नाका 

देव तुका बरें करू पूण म्हाका नाच नाकाय 

यो ग्गे बाये, भोग्गे बाये, ना रे बाबा ना रे सायबा 

यो गे बायेऽ ना रे बाबाऽ यो गे बायेऽ ना रे सायबा5 

एकदांचो तो नाच काय धालो म्हणटात त्यो सोंपल्यो आनी सोनूच्या 

जिवाक सूऽ जालें. 

“सुटले सायबा ह्या धालांच्या तोंडांतल्यान.'' ताणें मनांत म्हळें 
आनी कांसवाक सांगलें - “'बरोऽ जालो हां नाच तुमचो! आनी 
धालोय बच्यो5 गायल्यो तुवें... !! 

अशें सोनून म्हणनाका, कांसव फुललो. म्हणूंक लागलो, “आतां 
तुका धालांचो दुसरो वांटो नाचून आनी गावन दाखयतां...' 

कांसवान अशें म्हणनाफुडें सोनूच्या पोटांत 'कच्च' जालें... परत्योऽ 
त्यो धालो... !? 

इतल्यांत पयसुल्ल्यान पेरगांब घाल्ल्याचो आवाज आयकूंक आयलो 
- ` केस चालू जाताऽ” 

ते बरोबर गरूडशिवान सोनूच्या हाताक धरून ओडीत म्हळें - 
“चल, चल या बेगीन. आमी कोर्टात या. आज केस चलपाची 
आसा. 

“आरे, पूण कसली केस चलता? कोणाचेर केस चलता?" ताचे 
बरोबर चलतना सोनूक सामकी खरस मारली. 


सोनू पडलें बांयंत/ ११२ 


““ पुरो जालें रे शिकप आतां...” गरूडशिंवान वाजेवन म्हळें, 
“आतां तुमी खेळ बी कितें खेळटाले तें सांग ताका... ' 

“हय! हय!'' कांसवान फुडें सांगपाक सुरू केलें. पूण ताळ्यांत 
किते आडकल्लेभशेन करून, हिमट्यो काडून तो रडपाक लागलो... 
घुस्मटपाक लागलो... ताका उलोवंकच येना जालें. 

“रोखडीच गची धरता हाची! ...नाटकी खंयचे कडलो... 
गरूड॒शिवान ताका बरोऽ हालयलो. फाटीर चार धुमके घाले.. मागीर 
एकदांचो कांसवाचो आवाज सुटलो. दोळ्यांतल्यान दुकां व्हांवयत, 
सुस्कार सोडीत ताणें म्हळे - ' गेले ते दीस! आतां यो म्हळ्यार परते 
येवचेनांत! येवजून-येवजून म्हर्जे हङ्डे भरून येता... पूण भोगू ते!... 
आमी कशे खेळटाले, नाचताले... तें तुका आतां सांगता...! तूं दर्या 
भितर चड़शें रावक ना नही गो? 

“चडशे कित्याक? मात्तय रावक ना हांव!” सोनून सांगले. 

'म्हणटकच तुका वाघयांच्यो धालो' बी कांयच खबर 
नासतलेच!... तर किते सांगतालों हांव ?... वाघयो म्हळ्यार मोठेलीं 
सुंगटां गो... 

"हय! हय! म्हाका वाघयो म्हळ्यार मोठेलीं सुंगटां हैं खबर 
आसा... सोनू मुखार म्हणूक वतालें - आनी त्यो वाघयो तळून 
खावपाक कितल्यो रूच्चीक-सुवादीक लागतात जाणां!” - पूण 
उलोवंचे पयलींच ताणें जीन चाबली... आनी तोंडाक उदक सुटिल्ल्यान 
आवंडो घोटलो . 

“-तर तुरे वाघयांच्यो धालो पळोवंक नात तर? कांसवान परतें 
विचारलें. 


सोनू पडलें बांयंत / १०९ 


“हावे धालो घालतात त्यो पळयल्यात रे!... पूण 'बाघयांच्यो 
धालो' म्हळ्यार... आयकूक लेगीत ना... ' सोनून सांगले. 

“आगो, काय बच्यो धालो घालून नाचप आसता जाणां! 
पळयतलें?... कश्यो धालो घालतात तें पव्ठयतलें ? 

“तू नाचून दायता जाल्यार बरेंच जालें...” सोनून उमेदीन म्हळें. 

“पयलीं मुगो दयदिगेर सगळ्यांनी अशें ओळीन रावप...'' नाटक्यां- 
कांसवान सांगले. 

“दोन ओळी करप...'' गरूडशिंवान ताका याद करून दिली. 

"हय! हय! दोन ओळी करप... मागीर दोन पावलां फुडें बचप...”” 

''जोडयेक एका वाघयेक घेवप...” परतीऽ गरूडशिवान याद केली. 

"हय! हय! वाघयेक जोडयेक घेवप मगो... दोन पावलां फुडें 
वचप... दोन पावलां फाटीं वचप... दोन पावलां फुडें-दोन पावलां 
फाटीं... आनी मागीर वाघयेक उबारून दर्यात शेंबटून मारप... दुसरे 
वाघयेक घेवप जोड़येक... तिचे बरोबर नाचप आनी तिकाय उदकांत 
शेवटावप...'' 





सोनू पडलें बांयंत/ ११० 


सोनूचें आंग शिरशिरलें सामकें! तरीकय कांसवाक बरें दिसचें 
म्हणून ताणें म्हळें - आब्बा! बरोऽ मरे हो नाच तुमचो! 

“नाच नही... धालो म्हण धालो! राव! आमी तुका धालो घालूनच 
दाखयतात....'' कांसवान म्हळे - ' यो रे गरूडशिवा तूं म्हजे जोडयेक 
यो. पद कोण म्हणटलो ? 

“म्हाका तुमचें तें पद सारकें येना... तूच म्हण...'' गरूडशिंवान 
सांगले. 

- नाटक्यां-कांसव गरूडशिवाक घेवन धालो घालूंक लागलो. 
दोगय सोनूच्या भोवतणींच नाचूंक लागले. नाचतां-नाचतां सोनूच्या 
इतले म्हऱ्यांत आयले... सोनूचो पांय लेगीत माड्डबलो दोन खेपो... 
दोनय हातांचीं दावकुलां वावडीत नाच चलिल्लो.... 

नाटक्यां कांसव रडकुऱ्या आवाजांत, रडकुरेच चालीन धालो 
गायतालो. 

आगे, आगे, गोगलगाये, चल गे बेगीं-बेगीं 
मानगें म्हज्या लागलां फाटीक, धरतली शेपड़ी 
वाघयो आनी कांसवां बाये धालो खेळता तीं 

दर्या देगेर नाचोंक-गावोंक तुका आफयता तीं 

यो गे बाये! यो गे बाये! म्हजेबरोबर नाच गे बाये 
यो गे बाये! यो गे बाये! म्हजेबरोबर नाच गे बाये 
काय बरो नाच गे बाये आमचो वाघयांचो 

नाचून नाचून पोटली करून दर्यात शेंब्ट्पाचो!! 
इतले पयस हांव येवचें ना, म्हणटा गोगलगाय 
देव तुका बरें करू पूण म्हाका नाच नाकाय 


सोनू पडलें बांयंत / १११ 


इतले पयस नाका जाल्यार लागींचे वेळेर या 

कोलव्यांय नाका, कळंगुटे नाका, बोगमाळ्यार या 

दिस्सभर धालो घालून दीस वगडावया 

भिवों नाका गोगलगाये, आमी नाच नाचुंया 

नारे बाबा, ना रे बाबा नाका रे सायबा नाका 

देव तुका बरें करू पूण म्हाका नाच नाकाय 

यो ग्गे बाये, भोग्गे बाये, ना रे बाबा ना रे सायबा 

यो गे बायेऽ ना रे बाबाऽ यो गे बायेऽ ना रे सायबाऽ 

एकदांचो तो नाच काय धालो म्हणटात त्यो सोंपल्यो आनी सोनूच्या 

जिवाक सूऽ जालें. 

“सुटले सायबा ह्या धालांच्या तोंडांतल्यान.'' ताणें मनांत म्हळें 
आनी कांसवाक सांगले - बरोऽ जालो हां नाच तुमचो! आनी 
धालोय बऱ्योऽ गायल्यो तुवें... ! ! 

अशें सोनून म्हणनाका, कांसव फुललो. म्हणूंक लागलो, “आतां 
तुका धालांचो दुसरो वांटो नाचून आनी गावन दाखयतां...'” 

कांसवान अशें म्हणनाफुडें सोनूच्या पोटांत कच्च' जालें... परत्योऽ 
त्यो धालो... !? 

इतल्यांत पयसुल्ल्यान पेरगांव घाल्ल्याचो आवाज आयकूक आयलो 
- ` केस चालू जाता5 

ते बरोबर गरूडशिंवान सोनूच्या हाताक धरून ओडीत म्हळें - 
“चल, चल या बेगीन. आमी कोर्टात या. आज केस चलपाची 
आसा. 

“आरे, पूण कसली केस चलता? कोणाचेर केस चलता?” ताचे 
बरोबर चलतना सोनूक सामकी खरस मारली. 


सोनू पडलें बांयंत/ ९१२ 


“बेग्गीन या. आतां कोर्टात वतकच कळटलें...'' गरूडशिवान 
सांगले. 
सोनू केन्नाच कोर्टात वचूक नासले. ' बरेंच जालें. आतां म्हाका 
कोर्टात कशें काम चलता तें कळटलें. ' सोनून चिंतलें आनी खोश्शी 
जावन गरूडशिवा बरोबर धावक लागलें. 
- पयसुल्ल्यान नाटक्यां-कांसवाचें रडकुऱ्या सुरांतलें गायन आयकूक 
येतालें - 
यो ग्गे बाये 5, यो ग्गे बाये 55 
ना रे बाबा 5, ना रे सायबा 55 


सोनू पडलें बांयंत / ११७ 





सोनू आनी गरूडशींव खर्शत-खर्शत कोर्टात पावलीं एकदांचीं! 

हटणीचो म्हळ्यार बदामाचो राजा आनी राणी शिंवासनाचेर बशिल्लीं. 
तांचे भोंबतणी जायती जितापत जमिल्ली. तरेकवार जनावरां, तरा-तरांचीं 
शेवणीं-सुकणीं,... आनी इस्पिकाच्या कॅटांतल्यो सगळ्यो इस्पिको - 
मनशाभाशेन तकली आनी हात-पांय आशिल्ल्यो-पूण बाकीचें सगळें 
आंग सपाट इस्पिक. .. 

- हटणीच्या गुलामाक राजामुखार उबो केल्लो. ताचे हात-पांय 
सांखळ्यांनी बांदिल्ले. ताचे दोंयवशीन दोन शिपाय उबे आशिल्ले. 


सोनू पडलें बांयंत/ ११४ 


धवो सोंसो बरोऽ युनिफॉर्म बी घालून राजा म्हऱ्यांत उबो आसलो. 
ताच्या उजव्या हातांत एक पेंपाऱ्याभशेन कोर्नो आशिल्लो आनी दाव्या 
हातांत कागदाची एक नळी शी आसली. 

कोर्टाच्या मदींच एक व्हडलेंशे मेज आसले. त्या मेजार खटखट्याभशेन 
कितें तरी खावपाचो जिनस आसलो. खटखटें पळोवक बरेंऽ दिसतालें 
आनी वासय घमघमीत येतालो. 

खाण पळयले बरोबर सोनूक सामकी भूक लागली. केन्नाकाय ही केस 
सोंपतली आनी हें खाण सगळ्यांक वांटतलें अशे ताका जालें. 

...पूण केस अजून सुरूच जावंक नासली. 

मागीर वेळ काडपाक सोनू हांगा-थंय पळोवंक लागलें. सोनू जरी 
पयलीं केन्नाच कोर्टात वचूक नासले तरी ताणें कोर्टाविशीं जायतें वाचिल्लें 
- आयकल्लें. त्या कारणान ताका जायतेजाण वळखूक आयले. 

राजान धवीच माथोटी घाल्ली आनी तिचेर मुकूट घाल्लो. हो राजाच 
जुवीज जातलो. ' ताणें चितलें आनी हेऽ ते बारा जाण कदेलांनी एकठांय 
बसल्यात ती ज्युरी जातली. 

त्या बाराजाणांमदीं थोडीं जनावरां, थोडीं सवणीं आनी तो 'बाबलो' 
नांवाचो शेडूडोय बी आसलो. 

आतां हो गुलाम चोर काय “साव. हें तींच थारायतलीं जावये! 

त्या बारायजाणांच्या हातांत पाटयो आनी काडयो आसल्यो. कुरूकुरू 
आवाज करीत ते पाटयांचेर कितें तरी बरयताले. 

“अजून केस सुरूच जावंक ना आनी हे किते बरयतात पाटयांचेर ? 
सोनून म्हळे. 

गरूड॒शिंवान हळूच ताच्या कानांत चोंच घाली आनी सांगले - 
“'आपापलीं नांवा बरयतात ते! केस सोंपसर विसरत बी जाल्यार... ? 


सोनू पडलें बांयंत / ११५ 


““पिसायो मरे ह्यो...!'' सोनून म्हळें आनी लागलें हांसूंक. ते बरोबर 
धव्या सोंशान व्हडान कोर्नो वाजयलो आनी म्हळें - “सायलन्स! बोवाळ 
बंद! कोर्टात बोवाळ करूंक नजो! 

सोनून पळयलेंऽ ज्युरीतले जायते जाण 'पिसायो हें उतर बरोवन 
घेताले. 

एकलो तर दुसर्‍याक 'पिसार्ये तली 'पि' पयली काय दुसरी हैं विचारतालो. 

राजान धव्या सोंशाकडेन पळोवन म्हळें - “ आरोपीवेले आरोप वाचून 
दाखय.' 

सोंशान पेड, पेंऽ, पेंड करून तीन वेळा कोर्नो वाजयलो. हातांतली 
कागदाची नळी लांबचे लांब सोडयली आनी वाचूक लागलो - 

“- बादामाचे राणयेन, 

गोड-सोय घालून 

खटखटें करून 

न्हिवपाक दवरलें 

भर दनपारच्या कडार... 

बदामाचो गुलाम 

ल्हेलूच लन्‌ 

चाखून पळोवन 

चोरून सगळेंच 

खटखटें घेऊन पसार...” 

"हावे न्हीं!... हावें न्ही...!!' गुलाम किंळचलो. 

'ओग्गी राव!” राजान सांगले आनी ज्युरीकडेन पळोवन म्हळे - 
“तुमचो निकाल दियात!'” 


सोनू पडलें बांयंत/ ११६ 


“राजेसायब!... राजेसायब! इतले बेगीन निकाल नही. अजून जायतें 
जावचें आसा... साक्षीदार... पुरावो...'' सोशान मदींच राजाक आडायलो. 

“पयलो साक्षीदार आफयात...'' राजान ऑर्डर सोडली. 

सोंशान तीन वेळां कोर्नो वाजोवन म्हळे - * पयलो साक्षीदार... हजर 
जावं दी5... 

पयलो साक्षीदार कोण काय म्हळ्यार - चेंपेकार! 

- ताच्या एका हातांत च्याचें कोप आनी दुसर्‍या हातांत लोणी 
लायिल्ली पावाची स्लायस...! 

राजा ताका रोखून पळोवंक लागलो, तसो चेंपेकार भिलो. 

“राजे सायबा, म्हजेर रागार जावं नाका. तुजे आपोवणें आयले तेन्ना 
हांव निकतोच च्या पिवंक बशिल्लों.... तस्सोच आयलों. 

“केन्ना बशिल्लो तूं च्या पिवंक? ' राजान साक्षीदाराक पयलो प्रस्न 
विचारलो. 

चेंपेकार फाटोफाट आवटो-सोंसो आनी रान हुंदीर हातांत हात घालून 
कोर्टात आयिल्ले. तांचेकडेन पळयत रानहंदरान म्हळे, ' मार्साचे चौदावेर 
शे दिसता... 

“ऱन्ही!... पंदरावेर..!'' आवट्या सोंशान म्हळें. 

“न्ही... न्ही!... सोळावेर...'' रानहुंदरान झेमेत सांगलें. 

“बरोवन घेयात...'' राजान ज्युरीक सांगले. 

ते बरोबर ज्युरींतल्या बाराय जाणांनी तारखो बरोवन घेतल्यो.... कोणे 
चौदा मार्च बरयली... कोणे पंदरा मार्च... तर कोणे सोळा मार्च...! 

थोड्यांनी तर तिनय तारखो बरोवन घेतल्यो आनी तांची बेरीज 
केली... तांचे कितले रुपये आनी कितले पयशे जातात तें लेगीत बरोवन 
दवरले. 


सोनू पडलें बांयंत / ११७ 


““चेपें काड तुगेलें...'' राजान चेंपेकाराक फर्मायलें. 

“चेपें काडपाक तें म्हजें न्ही राजेसायबा...'' चेंपेकारान म्हळें. 

“चोरून हाडलां...' राजान ज्युरीकडेन पळोवन म्हळें आनी ज्युरीन 
तेय बरोवन घेतले. 

“ना सायबा!... चोरयेचेंन्ही!... हांव चेपेकार... चेपीं करून विकपी... ! 
म्हणचे चेपीं म्हजीं स्वतःचीं न्हीं...'' चेंपेकारान बेगीन-बेगीन फोडणिशी 
केली. 

- आतां राणयेन दोळ्यांचेर वकल चडयलें आनी ती चेंपेकाराक 
बारीकसाणेन तेळूक लागली. 

“` पोरू जलशाक कोणे-कोणे पदां म्हणिल्लीं तांचे लिस्ट हाडात 
पळोवया...'' तिणें ऑर्डर सोडली. 

- तसो चेपेकाराक शेळो घाम सुटलो. 

“आतां तुजी साक्ष दी. राजान फर्मायलें. आनी असो नेर्वोज 
जावंनाका. नाजाल्यार तुका हांगाचे हांगा फांसार दितां... 





सोनू पडलें बांयंत/ ११८ 


चेंपेकाराक चडच थरथरो भरलो. त्या बोबाळांत ताणें पाव समजून 
च्याच्या कोपाचोच कुडको काडलो आनी कर-कर करून चाबूंक लागलो. 

इतले मजगतीं सोनूक कितेंशें जावंक लागलें. तें इल्लें-इल्लें व्हड 
जावंक लागलें. 

“आतां हांव कोर्टांतल्यान भायर गेल्यार बरेंशें दिसता...' ताणें येवजिलें. 
'पूण आसूं दी. हांगाच बसून कितें घडटा तें तरी पळोवया...! अजून खूब 
जागो आसा हांगा...' आनी तें बस्सून रावलें. 

रानहुंदीर ताचे म्हऱ्यांतच बशिल्लो. ताणें म्हळें- अशें घश्टता 
कित्याक गो?... सारकें बसूक जायना?... सामकी गच्चड कित्याक 
करता? जीव घुस्मटपाक लागलो म्हजो... 

“हांव कितें मुद्दाम करतां?... हांव व्हडलें जावपाक लागलां. '' 

“आतां हांगा कोर्टात बशिल्लेकडेन तुका व्हडलें जावपाक जाय 
आसले? ' रानहुंदरान तिडकीन विचारलें. 

““पिशेपणां उलोबं नाका!... सगळींच जाणां दर खिणाक इल्लीं- 
इल्लीं व्हड जायत आसतात! तूं लेगीत जाता व्हडलो..'' सोनून सांगले. 

“पूण हांव अजून तुजेभाशेन ताळ-तत्र सोडून व्हडलो जायना...'' 
हुंदरान रागान म्हळें. 

आनी मागीर तो थयचो उठून दुसरेकडेन वचून बसलो. 

सोनून हुंदरावेली नदर काडून चेपेकाराचेर घाली. तो थरथरत उलयतालो 
- ''राजेसायब, हांव एक गरीब मनीस! -हांवें निकतीच च्या पिवंक 
सुरवात केल्ली... एक आठवड़ो जायत... दोन जायत.. सांगूंक येना! 
आनी पाव सामकोच शेळो आशिल्लो... लोणी भेळशेल्ले... आनी 
घडयाळींत फकत चार जाल्लीं...'' 

“कसलीं चार... ?'' राजान विचारलें. 

“तें सगळें 'च्या' नच सुरू जालां... 


सोनू पडलें बांयंत / ११९ 


“चार 'चा'नच सुरू जाता हें जाणा हांव... फुडें उलय... 

“आनी कितें उलोवं सायबा? हांव एक गरीब मनीस...! फकत 
आवटो-सोंसो म्हणूक लागलो... 

“ हांबें कांयच म्हणूक ना... आवट्या - सोंशान बेगी-बेगीन 
सांगले. 

“तुर्वे म्हळ्ळां...'' चेंपेकारान सांगले. 

“हावे म्हणूक ना...''आवटो-सोंसो आडूडलो. “तो ना म्हणटा नहीं! 
मागीर तें सोड...'' राजान सांगलें. “फुडें उलय... 

“बरें! तशें जाल्यार रानहुंदरान म्हळें जातलें...'' 

चेंपेकारान ल्हवूच हुंदराकडेन पळयलें. पूण हुंदीर ना” म्हणपाचे 
परिस्थितींत नाशिल्लो. तो सा5मको न्हिदून पडिल्लो. 

“ताचे मागीर हांबें पावाक लोणी लायलें....'' चेंपेकारान सांगलें. 

“पूण हुंदरान कितें म्हळें?”' राजान विचारलें. 

“तें आतां म्हाका याद जायना....'' चेंपेकारान सांगलें. 

“याद कर...! बेगीन याद करून सांग. नाजाल्यार तुका आतांच 
गोळाक लायतां...'' राजान सांगलें. 

थंयच दोन दुकरा-पेटे बशिल्ले. 

राजालो न्याय आयकून एका पेट्यान “श्याब्बास! श्याब्बास!”' म्हणून 
ताळयो वाजयल्यो. 

“हाचो बंदोबस्त करात बेगीन...'' राणी आड्डली. 

पुलिसेन रोखडोच ताचो बंदोबस्त केलो. 

- म्हणचे, एक साक हाडलो... तातूंत त्या दुकरा-पेट्याक भरलो... 
दोरयेन साकाचें तोंड गच्च बांदलें... आनी त्या साकारूच तो पुलीस 
बसलो. 

“बरें जालें बाये म्हाका हें पळोवंक मेळळें तें! हांवें जायते वेळा पेपरांत 
वाचिल्लें. कोर्टांत बोबाळ करपाचो प्रयत्न जालो आनी पोलिसेन रोखडोच 
ताचो बंदोबस्त केलो.' आतां म्हाका सारखेंऽ समजलें बंदोबस्त करप' 
म्हणचे किते तें...!' सोनून चितलें. 

“तुका आनीक कांय सांगपाचें ना जाल्यार तू सकल देंव.'' राजान 
चेपेंकाराक सांगलें. 

“पूण राजेसायबा, हांव जमनीरच उनो आसां... हाचे सकल कसो 
देंबतलों... ?  चेंपेकारान विचारलें. 

“तशे जाल्यार तूं सकल बस... राजान सांगले. 

... आतां दुसर्‍या दुकरापेट्यान ताळयो मारून श्याब्बास! श्याब्बास!' 
म्हळे. 

पुलिसेन त्याच साकांत ताचोय बी 'बंदोबस्त' केलो. 

“ राजेसायब, हाव म्हजी च्या पिवन सोपयतलो म्हणटालों...'' चेपेकारान 
भीत-भीत म्हळें. 

“चल तूं हांगा सरलो... तुजी साक्ष सोंपली...'' राजान सांगळे. 

- ते बरोबर चेपेकारान भायर धांव मारली. 

इतल्यांत राणयेन एका शिपायाक सांगले - “तो कोर्टांतल्यान भायर 
सरलो, तशी ताची गोमटी मार... 

पूण चेपेकार इतलो भिल्लो की तो फास्ट थंयच्यान नाच्च जाल्लो. 

“दुसरो साक्षीदार आफयात. '' राजान सांगलें. 

दुसरो साक्षीदार कोण काय म्हळ्यार सरदारीणबायची रांदपीण!... 
हातांत मिरयां-पिट्याची बाटलीच घेवन आयिल्ली. 


सोनू पडलें बांयंत / १२१ 


ती कोर्टाच्या दारांतल्यान भितर सरचे पयलींच सोनूक ती येता म्हणपाचें 
कळिल्लें... मिरयांचो वास सुटिल्लो आनी दारांतले लोक आ-कशेऽ... 
आक्शेऽऽ'' करून शिकूक लागिल्ले. 

“तुगेली साक्ष दी...!'' राजान नेटान रांदपिणीक ऑर्डर सोडली. 

“ना दिवचें ना साक्ष...'' रांदपीणीनय तितल्याच नेटान सांगले. 

राजा सगळोच काचाबूल जालो. ताणें धव्या-सोंशाच्या तोंडाक पळयलें. 
तशे सोंशान ल्हवूच सांगलें- राजेसायब, साक्षीदाराची उलटतपासणी 
घेवंक जाय... 

राजान कपलाक आंठयो घालून रांदपिणीक विचारलें..." खटखटें कित्याचें 
करतात? ' 

“'मिरयां पिट्याचें रांदपिणीन सट्ट करून सांगले. 

रांदपिणी म्हऱ्यांतच थंय रानहुंदीर न्हिदिल्लो. ताणें मदींच न्हिंदसुर्‍्या 
उतरांनी सांगलें- “फट उलयता... खटखटें काकमीचें करतात...” 

ते बरोबर राणी किंळचली - ““धरात रे त्या रानहुंदराक. भरात ताका 
साकांत... व्हरात ताका कोर्टाभायर.. मारात ताची गोमटी.” 

मागीर हुदराक धरपाक हो धांवता... तो धांवता... करून शिपाय 
एकमेकांचेरच आपटले.. पडले... थोडो वेळ कोर्टात सगळोच घुस्पागोंदळ 
चल्लो. - शेवटाक एकदांचो हुंदराक कोर्टांतल्यान भायर धांवडायलो. 

सगळें जाग्यार पडून परतें कोर्ट चालू जायसर रांदपीण खंय आसा? ? 
ती केन्नाच उठून गेली थंयची...!! 

ती गेली हें पळोवन राजाक राग येवचे बदला सुशेगसो जालो. 

“भोगू तें! वचूं दी तिका...! फुडलो साक्षीदार आफयात...”” 

राजान म्हळें आनी राणयेक सांगूक लागलो - राणये, म्हज्या 
अपुरबायेचे राणये... आतां फुडल्या साक्षीदाराची साक्ष तूं घे-हां!... 
म्हजी तकली उसळपाक लागली... 

राणयेन दोळे मोठ्ठे करून राजाकडेन पळयलें तसो राजा तोंड धापून 
ओग्गी पडलो. 

“फुडलो साक्षीदार कोण काय ? सोनू येवजूंक लागलें. “अजून मेरेन 
तांकां पुरावो म्हणून कांयच मेळूंक ना.” 

- आनी धवो सोसो जेन्ना फुडल्या साक्षीदाराचे नांव व्हडान आड्डलो, 
तेन्ना सोनूच्या अजापाक शीम-मेर उरली ना... 

कारण सोसो आङ्डोलो - सोनू 

सोंशान आपलें नांव घेतिल्ले आयकनाफुडें सोनू उडी मारून उबें 
रावले. 

` - हजर! ताणें म्हळें, 

आतां ह्या इतल्या वेळांत सोनूची झपझपीत वाढ जाल्ली. आनी तें उबे 
रावळं तसो ताचो कोंपर बसून सगळी ज्युरी कोसळळी . 

“चूक जाली हां म्हजी... मुद्दाम करूंक ना हांवे!... म्हाका भोगसात...”” 
अशें म्हणत सोनून तांकां उबारून तांच्या तांच्या जाग्यार घाले. 

` सगळी ज्युरी तांच्या-तांच्या जाग्यार, वेवस्थीत बसलेबगर कोर्टाचे 
काम चळूचें ना... ! सगळी ज्युरी...!” राजान सोनूकडेन पळोवन निबरान 
सांगले. 

सोनून ज्युरीकडेन पव्ठयलें - पळय जाल्यार तो 'बाबलो' म्हणटात तो 
शेड्डो...! ताका सोनून तकली सकल आनी शेपडी वयर करून कदेलांत 
चोंमिल्लो... आनी तो बाबडो हालूंक येना धोलूंक येना' असो शेंपडी 
हालयत पडिल्लो. 

- सोनून मागीर ताका सारको करून जाग्यार घालो. 

- आनी तो तस्सो पडून उरिल्लो जाल्यारय ज्युरीच्या कामांत व्हडलोसो 
कांयच फरक पडपाचो नासलो. - पूण सारको बसल्यार सुशेगाद बसतलो 
तरी तो!' सोनून चितलें 

- आतां सोनूची साक्ष सुरू जाली. 

“तुका हे चोरयेतले कितें खबर आसा?'' राजान विचारलें. 

“म्हाका कांयच खबर ना.'' सोनून सांगले. 

“कांयच खबर ना?” राजान पर्थून विचारले. 

“खर्‍्यांनीच म्हाका कांयच खबर ना...  सोनून सांगले. 

“-हे खूब म्हत्वाचें...'' राजान ज्युरीकडेन पळोवन म्हळे. 

ज्युरीतले सगळे जाण पाटयेर काडयेन कुरू-कुरू करीत बरोवंक 
लागले. 

इतल्यात कपलाक आंठयो घालीत, तोंड वांकडें करून धव्या सोंशान 
सांगळे - ' राजेसायबान कितें सांगला? सारकेंऽ आयकात... म्हत्वाचें 
नहीं म्हळां.' 

"हय! हय! तशेंच म्हळां हावें...'' राजान बेगिबेगीन म्हळें. 

ज्युरींतले कांय जाणांनी म्हत्वाचें' बरोवन घेतलें. थोड्यांनी “म्हत्वाचें 
नही बरोवन घेतलें. 

आतां व्हडलें जाल्ल्यान सोनूक थंय उबें रावन तांच्या पाटयांवेले 
सगळे -सगळें वाचूक मेळटालें. 

'जाय तें बरोंवदी तांकां. ताणें मनांत म्हळें. 'कितेय बरयल्यार चलता... 
कारण कित्याकच कांयच अर्थ ना. 

आतां राजा आपलें कायद्याचें पुस्तक घेवन तातूंत ताकतिकेन कितें 
तरी बरयतालो. 

बरोवन जातकच ताणें म्हळें - सायलेन्स! चत्राय! चत्राय!... आयकात 
सगळे जाण! कायदो नंबर बेचाळीस...एका मैलापरस चड लांब आशिल्ल्यांनी 
रोखड्या रोखडे कोर्टांतल्यान भायर वचचें. 

“हांव कितें मैलभर लांब ना...!'' सोनून तिडकीन म्हळे. 

“आसाच तू! राजान सांगले. 

“एक मैल खंयचें? जवळ जवळ दोन मैल लांब आसतलें तूं!” 
राणयेन फोण्ण घाले. 

“पूण हांव वचपीच नही भायर! हो कायदो सदचो न्हीच! आत्तां तुवें 
तयार केला आनी बुकांत बरयला... हांवें पळयलां नहीं!!! 

“छेः! छेः! - हो कायदो सगल्यांत पोन्नो जावन आसा.'' राजान 
सांगले. 

“तशे जाल्यार त्या कायद्याचो नंबर एक' आसपाचो... 'बेचाळीस' 
नही... सोनून सांगलें. 

राजाचें तोंड सामकें काळें निळे पडलें. ताणें बेगीन-बेगीन काययद्याचें 
पुस्तक धांपलें. 

मागीर ताणें ल्हवूच ज्युरीक सांगलें - “तुमी तुमचो निकाल सांगात..." 

हाचेर सोनून म्हळें - “निकाल खंयचो ? अजून मेरेन चोरयेचो कांयच 
पुरावो मेळूंक ना. 

मदींच राणी किंळचली - “'ख्यास्त पयलीं दियात! पुरावो-बिरावो 
मागीर पळोवंचो...'' 

“हीं फकाणां जालीं.'' सोनूनय व्हडान सांगले. “ पुराव्याशिवाय 
तुमच्यांनी ख्यास्त फर्मावंक जायना... 

“तू सांगतलें कोण?... तुजें तोंड पयलीं बंद कर...'' रागान तांबडी- 
जांबळी जावन राणी आड्डली. 

“ना करचें ना तोंड बंद...'' सोनून नेटान सांगले. 

“घरात रे ताका... मारात रे ताची गोमटी...'' राणी आसलो-नासलो 
नेट काडून बोबाटूंक लागली. 

- पूण कोणच हाललो ना. 

“तुमकां कोण भिता?'' सोनू आतां सारकेंच आपले सदचेभशेन व्हड 
चली जाल्लें.- “तुमी इस्पिकेचीं पानां सगळी... 

ते बरोबर सगळीं इस्पिकेचीं पानां वाऱयान हुबिल्लेभशेन हुडलीं... 
आनी झुडून आयिल्लेभशेन सोनूच्या तोंडारच पडलीं.... सोनून मात्शे 
तिडकीन.. मात्श्या भंयान किळची मारली आनी दोनय हातांनी तांकां 
धुकलूक, मारूक लागलें. 

... आनी ताका एकदम जाग आयली. 

- पळय जाल्यार ते ताईचे मांडयेर तकली दवरून न्हिदिल्लें... तेय बी 
न्हयचे देगेर... 

ताई ल्हवूच ताच्या तोंडार पडिल्लीं झाडाचीं सुकिल्लीं पानां कुशीक 
काडटालें... 

“सोनू, किळची कित्याक मारली गो? सपनेले गो बाय? कितलो वेळ 
न्हिदप हें? ऊठ शाण्या...'' ताईन मायेन म्हळें. 

“ताई गो! म्हाका काय बरें अजापाचें सपन पडलें जाणा तूं? मऽज्जाऽऽ 
सामकी!' 

सांगून जातकच ताईन ताची अपुबयिन पापी घेतली. 

““खरेंच गो बाये! कितलें अप्रूपाचें सपन तुजें!... पूण आतां तिनसांज 
जायत आयली पळय... चल घरा या... आई हुस्केतली आनी आमची 
च्या न्हिवली जातली. 

च्या’? हें उतर आयकनाफुडें सोनूक 'आवट्यांची च्या पार्टी याद 
जाली आनी ताका हासूंक येवंक लागलें. ताणें ताईचो हात धरिल्लो तो 
सोड़लो आनी घराकडेन धांव मारली. 

- पूण ताच्या मनांत मात त्या मज्जेच्या सपनाच्योच यादी घोळटाल्यो!! 


% 

